




dawl Frangiskan


LEHEN IL-KAPUČĊINI MALTIN



werrej



- 3 Hbatna ma' sikka**
Editorjal
- 4 Bibbja - Min Qalhom**
minn P. Donat Spiteri OFMCap
- 6 Teleskopju fuq il-Hajja**
minn P. William Axiaq OFMCap
- 8 Tberik tal-ġebbla tax-xewka tal-knisja l-ġdida**
minn P. Spiro Galea OFMCap
- 10 Missjoni**
- 11 Il-Kummissarju tat-Tfal**
minn Dr. Bernice Gauci B.A., LL.D
- 12 Kristjaneżmu**
minn Romina Azzopardi
- 14 Esperjanza**
minn Emily Barbaro Sant
- 15 Appostolat ta' Talb**
- 16 Il-Ministeru tal-Kura tal-Morda u l-Frangiskani matul iż-żminijiet (2)**
minn Dr Mario Saliba M.D.
- 17 Ġi.Fra.**
minn Keith Spiteri
- 18 Kuba**
minn P. Philip Cutajar OFMCap
- 19 Għaqda Nisa Sta. Liberata**
minn Tessie Gatt
- 20 OFS**
minn P. Frans Abela Giusti OFMCap
- 21 Saħhtek**
minn Dr Tonio Piscopo
MD, MRCP (UK), DTM&H (Lond.)
- 22 Twegiba**
minn P. William Axiaq OFMCap
- 23 Mużew Provinċja**
minn P. Frangisku Azzopardi OFMCap
- 24 Kultura Frangiskana**
minn Fr. Andrè Azzopardi OFMCap
- 26 Mhux bil-hobż biss**
minn Romina Azzopardi
- 28 Kristjaneżmu**
minn Bernard Cauchi u Michael Grech
- 30 Kompetizzjonijiet**
minn P. Wistin Attard OFMCap
- 31 Vokazzjoni**
minn Sr Francis Hilary Warrington



BORD EDITORJALI

Editur

Leonard Falzon OFMCap

Viċi Editur

Andrè Azzopardi OFMCap

Amministratur

Crispin Tabone OFMCap

Distributur

Dorian Holland OFS

Membri

Frans Abela Giusti OFMCap

Wistin Attard OFMCap

Martin Micallef OFMCap

DIREZZJONI U AMMINISTRAZZJONI

Kunvent tal-Kapuċċini,

Floriana - VLT 14

Tel: 2123 3874/2122 5525/2123 4949

e-mail: leofalzon@waldonet.net.mt

ISSN 1811-5373

DISEJN U LAYOUT

Robert Tabone

Mob: 9947 3763

MITBUGH

P.E.G. Ltd., San Ġwann.

Tel: 2144 0083

Kull korrispondenza, artikli, kitbiet u ittri biex jidhru fid-DAWL FRANGISKAN għandhom jiġu indirizzati lill-Editur. Id-Direzzjoni tirserserva d-dritt li tippubblika fid-DAWL FRANGISKAN dawk l-artikli, ittri jew tagħrif iehor li jidhrilha li jkunu jaqblu max-xejra tar-rivista.

Hlas ta' l-Abbonament: Lm 4 fis-sena.

Kull offerta, barra mill-hlas, hi milqugha bhala għajnuna għall-Missjoni, li għandha tintbagħat lid-Direttur

Ċentru Missjoni Kapuċċini, Kunvent tal-Kapuċċini, Floriana - VLT 14

© Dawl Frangiskan 2006
Publikazzjoni Frangiskani
Kapuċċini

HBATNA MA' SIKKA



ELSHEIMER, Adam - St Paul at Malta - c. 1600 - Oil on copper, 17 x 21 cm - National Gallery, London

Ix-xahar ta' Frar u l-festa tan-Nawfragju ta' Missierna San Pawl huma xi haġa li jmorru flimkien. Il-ktieb ta' l-Atti ta' l-Appostli, fil-kapitli 27 u 28, San Luqa jagħtina deskrizzjoni sabiħa u qawwiya ta' dak kollu li għadda San Pawl minnu sakemm wasal Ruma. Hi grajja mimlija tifsiriet li nistghu nisiltuhom mill-esperjenzi li ngħaddu minnhom f' hajjtna.

"Imma f'daqqa waħda qam riefnu qawwi... il-ġifen inqabad u ma setax iżomm kontra r-riħ; u ahna ntlagna għall-qawwa tar-riħ u hallejnieh iġorrna" (Atti 27:15). Mill-esperjenzi li ngħaddu minnhom aħna wkoll nilmhu waqtiet li fihom iqumu l-irwiefen qawwiya. Mhux l-ewwel darba li ħajtek tkun qisha dgħajsa għaddejja f'bahar kalm sakemm tinqala' problema fil-familja, xi marda, issir xi ngustizzja mieghek, eċċ., li ma thallikx iżjed kwiet. Tispiċċa titef il-paċi ta' qalbek. Tibda tara li l-pjanijiet li kellek, quddiem dan il-għawġ li ltqajt miegħu, intemmu u saru xejn. Dan hu l-mument li thossok waħdek, bla saħħa u bla direzzjoni. Tispiċċa thalli r riħ "iġorrok" miegħu.


Forsi mhix l-esperjenza tagħna meta xi drabi għalina, *"la dehret xemx u lanqas kwiekeb; it-tempesta li qabditna ma kinetx ħafifa, hekk li fl-aħħar tlifna kull tama li nsalvaw"* (Atti 27:20). Dan hu l-mument li jkun l-aktar iebes. Dan hu l-mument fejn' forsi ddu fuq dawk li kont torbot fuqhom f'ħajtek u taħseb li se ssibhom f'mument bħal

dawn, imma ssib li hallewk waħdek. Jista' jkun ukoll li Alla jskot. Donnu gheb mix-xena. Titlob kemm titlob kollu għalxejn. Hu faċli li f'mument bħal dak tibda titfa' l-affarijiet il-bahar bħal m'għamlu l-ekwipaġġ tal-ġifen ta' San Pawl.

"Huma beżgħu li x'imkien konna se naħbtu ma' xi sikka, u għalhekk niżlu erba' ankri mill-poppa" (Atti 27:29). Dan hu l-mod kif jien ingib ruħi f'sitwazzjonijiet simili. Nibda naħseb li jien se nsalva ħajti u għalhekk ikun il-mument li fih jien ukoll inniżżel mhux ankra waħda, imma erbġha. L-ankri jirrapprezentaw is-sigurtajiet foloz tagħna. Jien naħseb li nkun bnejt ħajti fuq il-blat, imma fil-fatt kolloxx ikun mibni fuq ir-ramel. Hemmhekk jiġu l-irjiħat, iqumu t-tempesti, jgħaddu l-ilmijiet qliel u dik id-dar tiġġarraf f'ħakka t'għajn. Hekk ukoll jiġri minn dak li naħsbu li stajna serrahna rasna minnu. Int taħseb mod u jiġri iehor

Iżda l-Mulej ma jhalliniex orfni f'sitwazzjonijiet bħal dawn. Huwa hu r-ragħaj it- tajjeb li jmexxi l-merħla tiegħu f'merġħat kollhom ħdura. Mhuwiex il-mikri li kif jara l-lupu jahrab jiġri u jhalli l-merħla tinfirex u ssir ħerba. Il-Mulej Ġesù hu dak li jipprovdni l-hobża ta' kuljum lil min m'għandux, l-ilma ħaj li min jixrob minnu qatt hadd ma jaqbd u l-għatx u l-hatar li tista' sserrah miegħu meta taħkem l-għejja.

Kuraġġ! Is-sikka bejn iż-żewġ kurrenti (Atti 27:40-41) se tghinnek isserrah iżjed fuq il-Mulej. Se tkissirlek is-sigurtajiet foloz li bnejt maż-żmien biex tkompli terħi iżjed f'idej u tafdah. •



Min Qalhom?

Fl-iskrittura naqraw hafna diskorsi li jinghad li ntqalu minn ċerti nies. Hekk, ngħidu aħna, 'l-Għanja ta' Ġuditta' wara r-rebħa tagħha, jew 'l-Innu ta' Tiffhir' li għamel Żakkarija meta twieled San Ġwann u 'l-Innu ta' Tiffhir' ta' Marija meta ltaqgħet ma' Elizabetta u hafna oħrajn. Izda żgur li ma kienx hemm xi hadd li qagħad jisma' u jikteb dan il-kliem. Allura x'importanza għandna nagħtuhom?

Biex inwieġbu sewwa għal dawn id-diffikultajiet u għal oħrajn bħalhom li nsibu fil-Kotba Mqaddsa, irridu naraw f'kull każ x'inhi l-forma letterarja tal-ktieb li jkun jew ta' xi partijiet minnu.


Bil-forma letterarja nifhmu dik it-tip ta' letteratura li jkun għażel u fehem l-awtur meta ġie biex jikteb. Hekk fil-każ ta' l-istorjografija bibblika, nafu li hemm kotba bi stejjer li ġraw tassew fil-hajja u oħrajn b'rakkonti fittizji bl-iskop li jwasslu t-tagħlim li permezz tagħhom ikunu fehmu jaġhtu l-awturi. Biex nagħtu eżempju sempliċi, il-paraboli ta' Ġesù fl-Evangġelji. Bħal dawn għandna kotba shaħ fil-Bibbja. Huma ta' stil narrattiv, izda mhumieq fuq l-isfond storiku u l-irrapprezentaw ċirkustanzi varji fl-istorja ta' Izrael b'żidiet mill-awturi skond l-iskop didattiku tagħhom. Wiehed mill-kotba ta' din il-forma hu l-Ktieb ta' Ġuditta. L-awtur jipprezentalna l-istorja sabiħa ta' dik il-mara qalbiena li bis-saħħa tal-fiduċja li kellha f'Alla waslet biex qatgħet b'idejha stess ras Oloferne, l-għadu tal-Lhud, u helset lil beltha u lil ġensha mill-qerda shiħa li kien hemm lesta għalihom. Imbagħad dahlet ferħana fil-belt ta' Betulja ġgōrr ras Oloferne u tfahħar lill-Mulej Alla ta' Izrael:

**"Għannu bit-tnabar lil Alla;
għannu biċ-ċimbali lill-Mulej;
insġulu salmi u innijiet;
fahħruh u sejhu ismu"** (Ġud 16:1-17).

Dan hu l-bidu ta' l-innu li bih Ġuditta fahħret u raddet ħajr lil Alla. Aħna nifhmu li dan l-innu kollu ma kienx 'irrekordjat'; żgur li ma kienx hemm xi hadd li qagħad jisma' u jikteb dan il-kliem. Nifhmu li dan l-innu hu kollu kompożizzjoni ta' l-awtur biex bih ifisser is-sentimenti sbieħ ta' Ġuditta skond l-ispiritu tar-rikonoxxenza tagħha lejn il-Mulej Alla.

Kif il-ktieb kollu hu kompożizzjoni fittizja, għalkemm fuq sfond ta' ċirkustanzi storiċi u folkloristiċi, hekk ukoll hu l-innu ta' tiffhir li, skond l-awtur, għanniet Ġuditta b'raddilħajr lil Alla. L-awtur ikkompona dan l-innu jew forsi sabu miktub x'imkien u qieghdu fuq fomm Ġuditta biex juriha qieghda tfahħar 'l Alla għar-rebħa li taha fuq l-għadu ta' ġensha.





B'daqshekk, billi dan l-innu ma qalitux Ġuditta iżda kien l-awtur li qeghdulha fuq fommha, ma jitlef xejn mill-importanza tiegħu. L-importanza u l-valur ta' dak li naqraw fil-Bibbja hu dejjem il-messaġġ salvifiku li l-awturi sagri, ispirati minn Alla, fehmu jwasslulna bil-kitba tagħhom sew jekk kitbu stejjer veri u sew jekk stejjer finti. F'dan il-każ ta' l-istorja ta' Ġuditta l-awtur jghallimna li Alla kien dejjem mal-poplu tiegħu, Iżrael, biex jehilsu mill-ghedewwa; u bl-innu li hu qieghed fuq fomm Ġuditta jghallimna li bhalha ghandna nagħrfu li r-rebhiet tagħna niks buhom dejjem bl-ghajnuna ta' Alla u mhux il-hila tagħna – u ta' dan ghandna dejjem irroddulu hajr.

Hekk ukoll nistgħu ngħidu għall-innu ta' tifhir li għamel Żakkarija meta twieled ibnu Ġwanni (Lq 1:65-79), u wkoll għall-innu li bih, skond San Luqa, Marija fahhret il-kobor tal-Mulej (Lq 1:46-55).



Hu miżmum li ż-żewġ innijiet (il-Benedictus u l-Magnificat) kienu jeżistu qabel fit-tradizzjoni tal-Lhud insara. It-tnejn fihom versi jaqblu mas-Salmi; u l-innu ta' Marija jaqbel ħafna ma' l-innu ta' Anna, omm Samwel (1Sam 2:1-10). San Luqa sabhom lesti fit-tradizzjoni li minnha ha l-kontenut ta' l-Evanġelji ta' l-Infanzja. Seta' zied magħhom xi versi biex adattahom ahjar għall-iskop tiegħu. Imbagħad qegħedhom rispettivament fuq fomm Żakkarija u fuq fomm Marija biex bihom jurihom qegħdin ifissru s-sentimenti sbieħ tagħhom ta' tifhir u radd il-hajr lil Alla.

Dan ma jfissirx li Żakkarija u Marija ma fahhux tassew lil Alla għal dak li għamel magħhom. Imma ma nistgħux ngħidu li huma fahhru lil Alla u raddewlu hajr sewwa sew

bil-kliem ta' dawn l-innijiet jew bi kliem iehor bħalu. San Luqa fisser kliemhom b'dawn l-innijiet li hu qeghdilhom fuq fommhom. Bihom ukoll fisser is-sentimenti għolja tar-rikonoxxenza tagħhom.

Fil-każ ta' l-innu ta' Marija – ukoll jekk ma kkomponitux u ma qalitux hi – dan ma jnaqqas xejn mid-dehra sabiħa tal-qdusija tagħha kif narawha mfissra bi "kliemha" f'dan l-innu. Anzi l-fatt li San Luqa qeghdilha fuq fommha dan l-innu jfissrilha l-qima u l-opinjoni għolja li kellu tagħha. U billi l-Evanġelista hu rappreżentant tal-komunità nisranija ta' żmien u xhud tal-fidi tagħha, jgharrafna li l-insara ta' żmien (85-90 wK) kellhom diġà hsibijiet sbieħ u għolja fuq Marija, Omm Ġesù. Il-kliem tal-Magnificat jirrivela l-ispiritwalità għolja ta' Marija, is-sens ta' l-umiltà tagħha quddiem Alla u tal-fiduċja tagħha fih. Fl-istess hin jgharrafna bil-kobor tagħha quddiem Alla li għamel magħha hwejjeġ kbar. Hekk kienu jarawha u jharsu lejha l-insara ta' l-ewwel żmien.

F'dan is-sens – li l-Magnificat ma qalitux Marija, iżda qeghdulha fuq fommha l-Evanġelista – dan l-innu ma jitlef xejn mill-importanza tiegħu, anzi jikseb valur aktar fil-qima tagħna lejha, għax ifissrilha aktar il-qima li kellha lejha l-Knisja ta' l-ewwel generazzjoni ta' l-insara, aktar milli kellha hi tagħha nnifisha. Tassew, kull nisel isejhilha "hienja", sa mill-ewwel nisel! •



TELESKOPJU FUQ IL-ĦAJJA

Il-bniedem riflessiv ma huwiex mazzun. Huwa jaf jirrifletti fuq dak li jkun qed jara, jisma' jew jaqra, u qatt ma jibla' dak li jolqot is-sensi tiegħu. Jaf jixtarr kollox. Nistgħu napplikaw għalih kliem San Pawl, meta qal: "Il-bniedem spiritwali jgħarbel kollox, u lilu ma jgħarblu hadd" (1Kor 2:15). Persuna li taf taħseb hekk iggib ruhha fis-sitwazzjoni li se nipprova nfisser.

SLOGANS DJABOLIĊI

Il-misteru tal-ħażen (2Tess 2:7), li jmur kontra l-misteru tat-tjieba (1Tim 3:16), fi żmienna qed juri ruhu fl-espressjonijiet li qed jiġu vvintati minn xi wħud b'ħażen tassew djaboliku, halli jimpressjonaw lill-oħrajn bihom u jqabbdhom it-triq tal-ħażen.

Biex l-abort jibqa' jsir, anzi jiżdied – statistikament isiru 55 miljun operazzjoni abortiva kull sena fuq skala internazzjonali – ġiet immedija u mxerrda espressjoni li tgħid: "Ahjar tagħmel abort milli jinqala' l-inkwiet." Meta persuna tohroġ tqila barra ż-żwieġ, disgha u disghin fil-mija jinqala' l-inkwiet. Tista' tkun tfajla li tisfa' mtaqqla mill-gharus tagħha jew bi stupru (rape), u tghalli l-ġenituri tagħha; tista'

tkun armila li tohroġ tqila flit wara l-mewt ta' żewġha, u nies ir-raġel mejjet tagħha u niesha tgħid x'jagħmlulha; lista' tkun xebba li tohroġ tqilla minn raġel barrani li, kif isir jaf x'ġara, idabbar rasu helu helu, għax kellu *open ticket*, u tgħid x'pandemonju jinqala' fil-familja tagħha; tista' tkun mara miżżewġa u tgħid f'liema infern issib ruhha ma' żewġha.

Għal ċirkostanzi bħal dawk li għadni kemm irriferejt għalihom, ġie mahsub is-*slogan* li semmejt iżjed 'il fuq. Huwa *slogan* li jmelles il-widna ta' persuna li tkun sabet ruhha mtaqqla, tort tagħha jew le, u tkun beżgħana b'dak li jista' jinqala' minħabba f'hekk. Jekk tkun semgħet b'dak is-*slogan*, tgħidlek li ahjar tagħmel abort u ma jinqalax inkwiet minħabba f'hekk, milli thalli t-tqala tavvanza u t-tarbija titwieled. Minħabba t-tonalità tas-*slogan*, persuna li tkun inqabdet tqila tista' taħseb li iżjed hażin jekk taqla' l-inkwiet bit-tqala tagħha, milli jekk tagħmel l-abort. Fil-każ, din trid toqghod attenta biex l-abort ma tagħmlux, għax il-każ hu bil-maqlub.

Tfajliet, għarajjes, nisa miżżewġin, xebbiet u romol iridu joqogħdu b'seba' mitt ghajn mill-abbużi li hawn. Jekk jagħmlu żball u jinqabdu, jew xi hadd juża l-forza fuqhom u jhallihom b'tarbija, ma jaqblilhomx, minħabba l-inkwiet li jista' jinqala', ikomplu jikkomplikaw is-sitwazzjoni tagħhom, billi jmorru jagħmlu l-abort. Iku nu qed jifgħu lilhom infushom f'inkwiet ikbar ta' natura morali u psikoloġika, avolja hadd ma jkun induna b'dak li jkunu għamlu.



Mulej Ġesù, ghinni, halli l-espressjonijiet żejda li hawn jiċċirkolaw fostna bi ħsieb, qatt ma jkaxkruni għal warajhom bi ħżunithom, jekk insib ruhi f'sitwazzjoni mwieghra.

SKOND MIN

Ċerti espressjonijiet perikolużi trid tara minn liema fomm joħorġu. Jistgħu joħorġu minn fomm it-tali u hadd ma jagħti kashom, għax dik il-persuna ma tkunx ikkalkulata. Jista' jgħidhom iehor li, għax huwa popolari u għandu personalità, kull ma jgħid huwa oraklu, Evanġelju, Kredu għal haddieħor.

Elton John, kantant Inġliż ta' fama, li milux kien fostna, xi żmien ilu kien hareġ bi bravura. Qal espressjoni li tghid kemm tinstema' sabih għall-widna, Imma hlja velenuża għar-ruh! Qal forsi mdakkar mill-Franċiżi: *"Everyone needs a part-time lover."* Xi hlew, ngħidulu lil dan il-kantant magħruf!

Inti tkun qieghed tajjeb fiż-żwieġ tiegħek, jew tkun omosesswali jew lesbika, jew ittentat ta' spiss biex tfittex okkażjoni tad-dnub u espressjoni bħal dik tkun tonqsok biex tiddeċiedi tagħmel dak li ma jixraqx. L-espressjoni ta' Elton John ma thajrexx tobdi l-kuxjenza tiegħek, imma ssuqek biex tobdi kliem il-kantant Inġliż, li jwassal għall-mewt għax iqabbad it-triq għall-abbużi morali. L-istess haġa tagħmel espressjoni vojta oħra din id-darba ta' Glynn de Moss, ministru Battista u marriage counsellor Amerikan. Meta żżewweġ it-tnejn u għoxrin darba, kien qal: *"Divorce does not upset me. It's another racoon skin on the wall."*

Kemm huma bravi ż-żewġ persuni li semmejt għall-espressjonijiet li harġu bihom! Madankollu hafna jiggustawhom u lilhom jobdu, għax id-dinja hekk magħmula!

Mulej, harisni mill-bnedmin li l-hajja ta' din l-art sehemhom.

XOGHOL IL-BIBBJA

Fil-Knisja hawn Moviment Bibliku qawwi hafna. Il-Bibbja qatt ma kienet fl-idejn daqskemm hi llum. Terġa' u tghid, anki min ma jafx jaqra qed jiġi f'kuntatt mal-Kelma ta' Alla permezz tal-Bibbja rikordjata fuq tape jew fuq CD. Dan l-ahhar fi gżiritna harġet cdRom li hadet ħsiebha l-Għaqda Biblika Maltija. Fiha hemm inċiża l-Bibbja kollha.

Tiehu pjaċir tinnota kemm hawn lajċi li saru midhla tal-Kelma ta' Alla. Għandhom hafna mill-partijiet tal-Bibbja mmarkata. Hafna minnhom jafu kapitli shaħ bl-amment daqskemm jaqrawha ta' spiss, speċjalment dawk it-talin li huma membri tas-Socjeta' tal-Museum, tar-Renewal, tan-Neokatekumenali, tal-Fokolarini, kif ukoll ta' gruppi oħrajn.

L-għajta fil-Knisja hi biex naqraw il-Bibbja, għax fiha l-kelma tal-hajja. Iżda Malcolm de Chazal (1902-1981), kittieb Mawrizjan, pittur u viżjonarju, li milli jidher kien familjari hafna mal-Kotba Mqaddsa, kien ġibdilna l-attenzjoni dwar fatt importanti hafna, li ninnutawh meta l-Iskrittura Mqaddsa ssir il-hena ta' qalbna. B'intwizzjoni kbira kien qal li l-Bibbja ma hix ktieb li ahna għandna naqraw, imma ktieb li rridu nħalluh jaqrana. Ma setax jgħid haġa ahjar minn din.

Il-Kelma ta' Alla kapaċi turina min ahna tassew u, waqt li tagħmel hekk, tqawwina biex ma nagħmlulhiex reżistenzi la kbar u lanqas żgħar. B'hekk inħalluha tqaddisna, għax kull kelma li fiha hija sagramentali.

Mulej, aghrbilni u aghrafni permezz tal-Kelma setghana tiegħek u mexxini fit-triq ta' dejjem.

IR-RELATTIVIŻMU MODERN


Id-dinja ta' llum, l-aktar l-Ewropa, tinsab taħt il-hakma u t-tirannija tar-relattivizmu modern: ideoloġija filosofika, mentalità u kostum soċjali. Kellu raġun Josef Ratzinger malli lahaq Papa tkellem dwar id-dittatura tar-relattivizmu. Min ma huwiex għassa fuqu nnifsu u, minhabba f'hekk, diġà nqabad fin-nassa kiefra tar-relattivizmu diffiċli hafna biex issa jinheles minn taħt idejh. Huwa kiefer u ma tiġih ħniena minn hadd, speċjalment mill-insara.

Ir-relattivizmu huwa suġġettiv. Kollox kif tahseb int, kollox kif jidher lilek, kollox kif thoss int. Jiċhad dak kollu li hu assolut, jiġifieri permanenti, li jibqa' għal dejjem mingħajr ma jbidduh iż-żminijiet: prinċipji, liġi naturali, kmandamenti ta' Alla, biex isir assolut hu... Jirriklama hafna l-libertà individwali u, waqt li jagħmel hekk, ixerjen il-libertà ta' kull min ihaddnu, għax dan jissahhar mill-ideat perikolużi tiegħu.

Il-Knisja tista' tghid li hija għalkollox kontra r-relattivizmu modern, għax għandha rispett kbir lejn il-libertà tal-bniedem. Dan ikun tassew hieles mhux meta jagħmel li jrid, imma meta jmexxi haġtu fuq ir-raġun li Alla żejnu biha u fuq il-liġi ta' Alla li ma hix dispotika. Imma raġonevoli, għax issahhah l-istess raġuni, avolja għar-relattivizmu hija fundamentalista. •

Mulej, tippermetti qatt li nkun vittima tal-hażen ta' ċerti filosfi ta' llum.

TBERIK TAL-ĠEBLA TAX-XEWKA TAL-KNISJA ĠDIDA - EMMAUS



Fir-rahal ta' Emmaus li huwa 6km bogħod miċ-Ċentru ta' Hola għandna komunità sabiha ta' Kattolici li tlahhaq madwar it-800 ruħ u l-knisja li nbniet fis-sena 1979 saret zghira biex joqoghdu n-nies kollha li jiġu għall-quddiesa

tal-Hadd. Infatti t-tfal ikollhom joqoghdu mgezzin fuq it-tapiti fil-passaġġ sa hdejn l-artal. Ilu jinħass il-bżonn li nibnu knisja kbira u spazjuża li tkun kbira biżżejjed għall-htigijiet ta' illum.

Wara li ddiskutejna mal-gruppi tas-Small Christian Communities x'l-ahjar li jsir u f'liema post, ġie deċiż li n-nies tal-post joffru l-art b'xejn u jagħtu s-sehem tagħhom fix-xogħol manwali, i.e. thaffir tal-pedamenti u ġarr tar-ramel u ahna nippruvaw insibu benefatturi li jistgħu jgħinuna biex nibdew ix-xogħol. Bdejna t-thaffir tal-pedamenti fil-15 ta' Frar 2005 u x-xogħol beda miexi 'l quddiem. Hsibna x'nistgħu naghmlu biex il-bidu ta' din il-knisja jista' jibqa' mfakkar anki għal dawk li jiġu warajna. Iffissajna d-data għas-17 ta' April meta b'xorti tajba kellu jkun hawn fostna l-Provinċjal, Fr Joe Alessandro u anki hu jista' jmexxi l-funzjoni u jbierek il-ġebbla tax-xewka. Hu aċċetta bil-ferh l-istedina u wasal il-jum mistenni. Inġabru n-nies mill-irhula l-oħra u ġew biex nifirhu flimkien.

Bdejna l-konċelebrazzjoni mmexxija mill-Provinċjal Fr Joe Alessandro assistit mis-Superjur Fr Isidor Peterkens, il-vici Provinċjal tal-Vici Provinċja (enerali tal-Kenja u l-kappillan Fr Joe Galea kif ukoll Fr Spiro Galea, Fr Andrew Kokany u Fr Jose Luis Orpella. Iċ-ċelebrazzjoni kienet imżewġa bil-kant u ż-żfin tat-tfal. Fl-omelija Fr Isidor spjega kif kull nistrani huwa ġebbla hajja li tisser il-kontinwità tal-knisja hajja u mhux biss il-bini. Kull nistrani huwa missjunarju permezz tal-magħmudija u ahna lkoll

msejhin biex nagħtu s-sehem tagħna fil-bini ta' knisja hajja. Wara li spiċċat il-quddiesa morna proċessionalment fil-post fejn qed tinbena l-knisja l-ġdida u l-Provinċjal bierek il-ġebbla tax-xewka u poġġieha fil-post meġhjun mill-bennejja. Imbagħad rġajna lura fil-pjazza hdejn il-knisja u kellna divertiment u kant mill-kor tal-parroċċa.


Ix-xjuh tar-rahall riedu juru l-istima u r-rispett lejn iż-żewġ mistiedna ta' l-unur, i.e. il-Provinċjal u Fr Isidor billi għamluhom (Elders) Wazee tat-tribù Pokomo. Allura haduhom f'kamra wara l-knisja u libsuhom bl-ilbies tradizzjonali u tawhom il-bastun u preżentawhom fost il-kant u żfin tradizzjonali lil dawk li kienu preżenti. Tawhom ukoll xi rigali bhala tifkira.

Iċ-chairman tal-knisja irringrazzjahom f'isem kulhadd talli għoġobhom jiġu u jmexxu l-funzjoni. Kull min kien preżenti ma naqasx li jiehug mug tē u fit mandazi. Kienet ġurnata li tibqa mfakkra fl-istorja tal-parroċċa ta' Hola għaliex f'dawn il-ġranet ukoll konna qed nistennew l-għażla tal-Papa l-ġdid, il-Vigarju ta' Kristu.

L-isfida li għandna quddiemna hija li nkomplu mixjin bil-bini tal-knisja mingħajr ma ninsew li ahna lkoll ġebel haj li rridu nkunu magħqudin ma' Kristu u l-Knisja hajja fuq l-art. •



SITWAZZJONI MWIERGĦA U GRAVI ĦAFNA



MONS. ISQOF PAWLU DARMANIN JIRRINGRAZZJA U JAPPREZZA GHALL-OFFERTI LI QEGHDIN JASLULU

Jiena diġa ċempilt lill-parroċċi biex jixtru l-ikel li jistgħu. Jiena għandi ninzel lejn Bura-Hola-Wenje nhar it-Tnejn - 2 ta' Jannar - peress li l-Hadd inkun hawn. Wara nispera li nkun għall-Epifanija Wajir (l-Hadd) u wara nibqa' tiela El Wak u Manderà. Ċert li nkun nista' nitkellem magħhom ahjar, imma diġa awtorizzati li jixtru dak li hemm bżonn. Jiena sa nixtri ammont ta' halib minghand Shakil u nqassmu kullimkien.

Veru li mhux sa nsolvu l-problemi kollha, però huwa sinjal qawwi u ċar ta' l-interess u l-imhabba fil-batut u f'min hu bil-ġuħ. Ċert li tagħmel differenza kbira għal min jirċievi l-għajnuna li għandu bżonn.

Len, niringrazzjak mill-ġdid u niltaqgħu ma ndumux. Jiena nżommok infurmat.

Grazzi hafna, Paul.

Mons. Pawlu Darmanin OFM Cap, Isqof tad-Djoċesi ta' Garissa, il-Kenja, fid-dawl tan-nixfa li għal dawn l-ahħar xhur hakmet lid-djoċesi vasta tiegħu u li holqot sitwazzjoni ta' skarsezza ta' ikel li qed twassal lil għadd ta' bnedmin u bhejjem imutu bil-ġuħ, jappella b'responsabbiltà għall-għajnuna finanzjarja. Fid-ċjuż li l-appell tiegħu mhux se jaqa' fuq widnejn torox, Mons. Isqof kiteb lis-Segretarjat tal-Missjoni tal-Provinċja Kapučċina u lill-Kummissjoni Missjoni Parrokkjali ta' San Ġwann.

Kemm is-Segretarjat kif ukoll il-Kummissjoni immedjament wiegħbugħat-talba ta' l-Isqof bil-fondi li għandhom f'idejhom. F'isem Mons. Isqof Pawlu Darmanin u l-Kenjani milquta minn din it-tbatija, l-istess Segretarjat u l-Kummissjoni jappellaw lill-qarrejja ta' Dawl Franġiskan biex juru mħabba ma' dawn in-nies fis-siegha mwiergħa u serja hafna.

Email ta' Mons. Isqof Pawlu Darmanin OFM Cap

Għażiż Patri Leonard,

Tislijiet sbieħ minn Garissa, fil-waqt li nispera li tinsab tajjeb.

Qed niktiblek dan l-email urġenti minhabba is-sitwazzjoni kerha hafna li għanda fin-North Eastern Province. Fil-waqt li qegħdin niċċelebraw il-Milied għandna wkoll HAFNA NIXFA (SENTE-JN MINGHAJ XITA U NIES U ANIMALI QEGHDIN IMUTU). Jekk tara in-Nation fuq l-internet ta' l-24 ta' Diċembru, jkollok idea ahjar. Leonard, bħal ma taf, għalkemm ma nistgħux inlahħqu mas-sitwazzjoni kollha, però l-Knisja dejjem għenet hafna speċjalment lil dawk viċin u li nistgħu nleħħqu magħhom.

Il-gvern għamel appelli kbar kemm lill-gvernijiet (l-Ingliżi bagħtu somma mhux hażin) u lill-NGOs u l-Knejjes. Napprezza hafna jekk il-Kummissjoni Missjoni Parrokkjali tista' tgħinna. Għandi nżur Wajir - Manderà fil-bidu tas-sena li gejja. Nixtieq li nkun nista' noffrilhom l-għajnuna li tagħmel differenza. Qed nikteb urġenti lill-Missio ukoll u nara l-Catholic Secretariat - almenu meta jerġgħu jidhlu l-uffiċċju.

Len, anki jekk għalissa jkun hemm wegħda li tintbagħat 'il quddiem inkun nista' nuża fondi ta' proġetti oħra li għadhom kif waslu minn Ruma għax is-sitwazzjoni hija vera kerha.

Len, Niringrazzjak bil-quddiem.

Inselli għalik hafna,

Paul



Il-Kummissarju tat-Tfal /2

Il-liġi dwar il-Kummissarju tat-Tfal, li tinsab fil-Kapitolu 462 tal-Liġijiet ta' Malta, hija innovattiva għall-fatt illi tippreżenta prinċipji ġenerali b'mod esplicitu. Il-Kummissarju tat-Tfal għandha għalhekk taġixxi skond hames prinċipji li nistghu nirriduċuhom għal tliet prinċipji fundamentali.

Dawn huma:

- l-aqwa interess tat-tfal,
- il-prinċipju ta' l-ugwaljanza, u għalhekk in-nuqqas ta' diskriminazzjoni,
- u t-tielet prinċipju huwa l-partiċipazzjoni tal-minorenni.

Dawn il-prinċipji tant huma importanti li nsibuhom saħansitra fil-Konvenzjoni dwar id-Drittijiet tat-Tfal tal-Ġnus Magħquda.

Il-Funzjonijiet tal-Kummissarju tat-Tfal

Fl-imsemmi kapitlu nsibu żewġ listi li jiddeskrivu l-funzjonijiet kollha tal-Kummissarju tat-Tfal. Fi ftit kliem, il-Kummissarju għandha:

- tippromwovi tagħrif dwar id-drittijiet tat-tfal u tinforma lill-pubbliku dwar ir-rwol tagħha;
- tasserixxi d-drittijiet tat-tfal fil-qafas legali u dak amministrattiv;
- tara li s-servizzi li jeżistu għat-tfal huma ta' livell adegwat jiġifieri li jkun aċċessibbli, ibbażati fil-komunità, koordinati u integrati, inklusivi ta' sess, kultura u lsien, u jwieġbu għall-htigiet individwali;
- tinvestiga kull ksur allegat tad-drittijiet tat-tfal.

Kemm il-kapaċità tal-Kummissarju tat-Tfal li tisma' x'għandhom xi jgħidu t-tfal, kif ukoll l-għerf u l-esperjenza

tagħha fuq is-sugġett flimkien ma' l-użu essenzjali tal-media kienu kollha importanti sabiex jintlaħaq l-iskop li għalih ġiet imfassla din il-liġi.

Fost hafna affarijiet oħra, il-liġi timponi fuq il-Kummissarju id-dmir li tiġbor informazzjoni, u tmexxi jew tinkoraġġixxi riċerka dwar materji rilevanti għas-servizzi għat-tfal. Il-Kummissarju għandha wkoll id-dover li tidentifika u tiffa' dawl fuq il-politika u l-prattika li qed tithaddem f'pajjiżna u li tkun qed tonqos milli tirrispetta d-drittijiet u l-interessi tat-tfal. Fil-fatt, il-Kummissarju għandha tkun proattiva billi 'taġixxi ta' portavuci għad-drittijiet, htigiet u interessi tat-tfal u toħroġ bi proposti għal miżuri li jistgħu jsoġu jew jipprevjenu konflitti bejn it-tfal u s-soċjetà'.

Il-Poteri li l-liġi tagħti lill-Kummissarju

Din il-liġi ma timponix biss doveri fuq il-Kummissarju, imma tagħtiha wkoll ammont ta' poteri li jistgħu jgħinuha f'xogħolha. Għaldaqstant il-Kummissarju tista' tagħmel investigazzjoni għal kull skop konness ma' l-eżekuzzjoni tad-dmirijiet tagħha kemm wara lment bil-miktub magħmul lill-Kummissarju minn xi persuna, jew fuq inizjattiva tal-Kummissarju nfisha. Madankollu, il-Kummissarju ma tistax tagħmel investigazzjoni dwar konflitti speċifiċi individwali bejn tfal u l-ġenituri jew tuturi tagħhom, jew bejn il-ġenituri jew it-tuturi, inklużi affarijiet li għandhom x'jaqsmu ma' l-eżerċizzju tar-responsabbiltà tagħhom ta' ġenituri u kull haġa oħra li taqa' taht il-kompetenza ta' xi qorti jew tribunal stabbilit bil-liġi. F'każ bħal dan, il-Kummissarju għandha tippreżenta lil min jagħmel l-ilment ir-raġuni għaliex tkun qed tirrifjuta.

Fil-każijiet l-oħra, wara li tirċievi lment, il-Kummissarju tista' tagħmel jekk issegwihx permezz ta' investigazzjoni jew le. Inkella il-Kummissarju tista' wkoll

tagħmel li tagħti parir lil min jagħmel ilment li jagħmel użu minn kull rimedju jew proċess amministrattiv jew ġudizzjarju. Meta l-Kummissarju tagħmel li tagħmel investigazzjoni, hija għandha tipprepara u tippubblika rapport tar-riżultati u għandha tinkludi fih dawk ir-rakkomandazzjonijiet li jkun jidhrulha li huma meħtieġa jew spedjenti.

Il-Kummissarju tista' tagħmel rakkomandazzjonijiet għal azzjoni biex tittiehed minn persuni oħra jew minn xi korp ieħor skond kif meħtieġ jew spedjenti u tista' tippubblika dawk ir-rakkomandazzjonijiet, jekk jidhrilha li jkun hekk xieraq, bla ma tikxef l-identità tal-persuna li għaliha jkun qed jirreferi r-rapport. F'każ li tagħmel rakkomandazzjonijiet, il-Kummissarju għandha tfassal rapport fejn tfisser ir-raġunijiet għal dawn filwaqt li tibghat kopja ta' dak ir-rapport lil kull persuna jew korp li jkun qed jiġu rakkomandati.

Il-Kummissarju tat-tfal tista' ukoll toħroġ 'Avviż ta' Konformità' li jkun jagħti l-fehma tagħha dwar il-mod kif ma jkunx hemm konformità mad-dispożizzjonijiet tal-Konvenzjoni tal-Ġnus Magħquda dwar id-drittijiet tat-tfal u dwar l-azzjoni li jkollha tittiehed għar-rigward ta' dik il-konformità. Id-Dikjarazzjoni ta' Impatt fuq it-Tfal rigward xi deċizzjoni jew proposta fuq xi *policy* li toqot it-tfal hija għodda oħra f'idejn il-Kummissarju. Din id-Dikjarazzjoni ta' Impatt fuq it-Tfal li tista' saħansitra tiġi ppubblikata għandha tispjega l-impatt probabbli fuq it-tfal tad-deċizzjoni jew tal-proposta fuq *policy*.

G?alkemm jidher biċ-ċar li l-Kummissarju tat-tfal m'għandhiex poteri eżekuttivi, u għaldaqstant ma tistax tintervjeni f'każijiet individwali u speċifiċi, kemm it-tfal kif ukoll l-adulti huma nkoraguti jikkommunikaw il-problemi tagħhom mal-Kummissarju jekk dawn il-problemi jistgħu jkun ta' detriment għat-tfal. Huwa mbagħad f'idejn il-Kummissarju biex tiddeciedi x'azzjoni tista' tiehu f'dak il-każ. •

Siltiet mill-mesaġġ tal-Papa Benedittu XVI fl-okkażjoni ta' Jum Dinji tal-Morda

11 ta' Frar 2006: L-ewwel dehra tal-Madonna f' Lourdes



Il-Jum Dinji tal-Morda din is-sena se jkun iċċelebrat f'Adelaide, l-Awstralja, u din l-okkażjoni se tilhaq l-qofol tagħha b'ċelebrazzjoni Ewkaristika fil-katedral iddedikat lil San Franġisk Saverju, il-missjunarju tal-popolazzjonijiet tal-Lvant.

F'din l-okkażjoni, il-Knisja mistennija thares b'emfasi speċjali lejn it-tbatija, biex tiġbed l-attenzjoni ta' l-opinjoni pubblika dwar il-problemi konnessi ma' disturbi mentali, li bhalissa jaffettwaw 20% tan-nies kollha u li tikkonsisti f'emergenza soċjali u reali.

Niftakar fl-attenzjoni li kien jagħti l-Papa ta' qabli, Ġwanni Pawlu II, lil dan il-Jum. Jiena wkoll, huti għeżiež, nixtieq li nagħmel lili nnifsi preżenti spiritwalment f'dan il-Jum tal-Morda, sabiex nieqfu nirriflettu flimkien ma' dawk li qed jagħtu sehemhom f'din is-sitwazzjoni ta' mard mentali u ngħajjat għall-impenn tal-komunitajiet tal-Knisja biex jagħtu xhieda tal-hniena kbira li Alla qed juri lejhom.

F'hafna pajjiżi ma teżistix legiżlazzjoni dwar dan u f'hafna pajjiżi ohra ma teżisti l-ebda politika dwar l-mard mentali. Tajjeb wkoll li jkun osservat li l-fatt li hawn hafna konflitti f'diversi bnadi tad-dinja,

flimkien ma' hafna diżastri naturali terribbli, u t-tixrid tat-terroriżmu, li qed jwasslu għal hafna mwiet, jikkreaw trawmi mentali f'hafna min-nies li rnexxielhom isalvaw u li johorġu minnhom huwa diffiċli hafna. U f'pajjiżi fejn hemm żvilupp għoli ekonomiku, l-esperti għarfu li fl-orijini ta' forom godda ta' disturbi mentali nsibu wkoll l-impatt negattiv tal-kriżi tal-valuri morali. Dan iżid is-sens tas-solitudni li jimmina u jista' wkoll ikisser forom tradizzjonali ta' għaqdiet soċjali. Nibdew bl-istituzzjoni tal-familja, fejn hemm min iwarra il-morda, speċjalment dawk li huma morda mentalment, għax hafna drabi jarawhom bħala piż fuq il-familji tagħhom u fuq il-komunità.

Nixtieq hawnhekk niringrazzja lil dawk kollha li jaħdmu f'diversi modi u f'livelli varji sabiex jiżguraw li l-ispirtu tas-solidarjetà ma jonqosx u li n-nies jipperseveraw fil-hidma tagħhom biex jiehdu hsieb lil dawn hutna, billi jibbażaw lilhom infushom fuq l-ideat u l-prinċipji tal-Kelma t'Alla. Jien għalhekk ninkoraġġixxi l-isforzi ta' dawk li jaħdmu ma' dawk li huma morda mentalment sabiex jagħtuhom l-aċċess neċessarju għall-forom ta' kura u trattament. Sfortunatament, f'hafna partijiet tad-dinja s-servizzi għal dawn in-nies morda huma f'it, insuffiċjenti jew fi stat ta' tnaqqis.

Il-kuntest soċjali mhux dejjem jaċċetta 'l dawk morda mentalment bil-limitazzjonijiet tagħhom.

Wiehed irid jara l-htieġa li hemm sabiex jintegra b'mod tajjeb t-terapija li hemm b'zonn flimkien ma' sensitività ġdida lejn d-disturbi sabiex jkun hemm haddiema f'dan is-settur li b'mod iktar effettiv, jghinu lil dawn in-nies morda u l-familji tagħhom, li waħedhom ma jkunux jistgħu jieħdu hsieb lil dawn il-qraba b'mod adegwat. Il-Jum Dinji tal-Morda li jmiss huwa okkażjoni tajba sabiex tiġi espressa solidarjetà lejn dawn il-familji li għandhom nies morda mentalment li jiddependu minnhom.

Nixtieq ukoll nindirizza lilkom, ħuti morda, sabiex nistedinkom biex toffru l-kundizzjoni tat-tbatija tagħkom, flimkien ma' Kristu, lil Alla l-Missier, ċert li kull prova li intom tghaddu minnha b'rassenjazzjoni hija mmeritata u ġġib magħha l-ġenerożità t'Alla fuq l-umanità kollha. Nixtieq inwassal l-apprezzament tiegħi lil dawk kollha li jghinu fil-kura f'ċentri residenzjali, splarijiet u fi swali li jipprovdu dijanjosi u trattamenti, u jien inhegġiġhom biex jiżguraw li dejjem joffru dik l-assistenza medika, soċjali u pastorali li għandhom b'zonn biex dejjem tiġi rispettata d-dinjità ta' kull bniedem.

Il-Knisja, b'mod partikulari bil-hidma tal-kappillani, ma tonqosx li toffrilmom l-ghajnuna tagħha, meta taf li hi qiegħda hemm biex toffri l-imhabba u l-kura ta' Kristu lil dawk kollha li jbatu u lil dawk li qed jghinuhom. Nixtieq inhegġeġ il-haddiema pastorali u l-assocjazzjonijiet voluntarji u l-organizzazzjonijiet biex joffru appoġġ – b'mod prattiku u b'inizjattivi prattiċi – lil dawk il-familji kollha li għandhom nies morda mentalment li jiddependu minnhom. Nispera li l-kultura ta' għaqda u ta' qsim tikber u



tinxtered bhala riżultat ta' dan, ukoll sabiex isiru liġijiet addattati u programmi ta' kura tas-saħħa li joffru riżorsi biżżejjed biex ikunu jistgħu japplikawhom. Li jharrġu u jzommu l-haddiema tagħhom li jahdmu f'dan is-settur delikat aġġornati huwa b'zonn urġenti illum aktar minn qabel.

Kull Kristjan, dejjem skond ir-responsabbiltà tiegħu, huwa msejjaħsabiex joffri l-ghajnuna tiegħu lil ħutu biex kull bniedem jghix b'dinjità umana, ikun meqjus, irrispettat u jimxi 'l quddiem. *'Duc in altum!'*. Dan l-inviti ta' Kristu lil Pietru u lill-Appostli jstieden lill-komunitajiet tal-Knisja biex jinfirxu mad-dinja kollha u b'mod speċjali lil dawk li qed jghinu l-morda, sabiex, bl-ghajnuna ta' *'Maria Salus Infirmorum'*, huma jkunu x-xhieda fuq din l-art ta' l-imhabba mmensa ta' Alla Missierna. Jalla l-Verġni Mqaddsa tkun ta' komfort għal dawk kollha li huma morda u għal dawk li jduru bihom, li bhas-Samaritan it-tajjeb, idewwu l-ġrieħi tal-ġisem u dawk spiritwali!

Nixtieq nassigura 'l kull wiehed minnkom li intom tkunu dejjem fit-talb tiegħi u li jien nibgħat fuqkom kollha l-Barka t'Alla. •

INHOBHOM L-ISTEJJER

IMHABBA LEJN IL-MADONNA



San Guzepp Cottolengo kellu mhabba u namra kbira għall-kanarini. Meta sar kanonku ta' Corpus Domini u mar Turin ħa miegħu kwadru antik tal-Madonna li lejha kellu devozzjoni kbira. Garr miegħu ukoll gaġġa bil-kanarini li kien iżommha mdendla quddiem ix-xbiha tal-Madonna fil-kamra waħdanija li fiha kien jghix. Kellu wkoll lampa dejjem tixghel u vażett bi ffit ward li sikwit kion ibiddel. Kien jghid li Marija Santissima jixirqilha l-ghana ta' l-ghasafar hekk sbieħ u ferhana. Kien isejjaħ lill-kanarini l-mużiċisti tal-Madonna. Waqt li kien ibiddlilhom l-ilma kuljum u jagħtihom l-ikel, kien jitkellem magħhom u jghidilhom: ***"Dan kollu naghmlu bil-ferħ għax intom tkantaw u tghannu ferhanin quddiem din l-omm hanina. Komplu aghmlu hekk għax verament jixirqilha."*** Sa minn qabel ma jsbah kienu jibdew ikantaw u l-kanonku kien jistenbaħ, jibda jitlob u jingħaqad magħhom fit-tifhir lill-Madonna. •



INTELLIGENTI U HABIB

Min ghadda minn xi avventura jew rabba xi kelb għal numru ta' snin, x'aktarx jiddeskrivih bhala l-akbar habib tieghu.

Ma nqisx ruhi nfatwata fejn jidhlu l-animali, iżda meta rabbejna xi kelb habbejnih u qatt ma hqarnih. L-aħħar li kellna kelb tar-razza Labrador kien jonqsu jtkellem daqskemm kien intelligenti. Kien jinduna meta stajna noħorġuh magħna u meta kien se jkun jibqa' d-dar wahdu. Kien jagħmel storbju shih meta l-pustier iwaddbilna l-ittri til-kaxxa u arah jiġborhom wahda wahda b'halqu mill-art u jnewwilhomlna. Meta ġieli tajnih xi ikel fuq karta u ma għoġbux, kien iġezwru b'geddumu u jkaxkru f'rokna u hu jintelaq fl-art bħal donnu biex jipprotesta. Qatt ma hammġilna

d-dar jew iddejjaq bil-fittaġni ta' tfal żghar. Konna nqisuh bhala kelb uniku u ghalejna hafna għalih meta miet bix-xjuħija.

Alessia Rinaldi, mara ta' 34 sena, kellha kelb għal qalbha hafna. Kien tar-razza German Shepherd, sabih immens u jirrispondi għall-isem ta' Zorbas. Kienet thobbu hafna u tirrakkonta kif dan il-kelb salvalha hajjitha.

Ghodwa wahda, wara li wasslet lil bintha Caterina ta' tliet snin l-iskola, marret id-dar u dahlet fil-kamra tal-banju. F'salt wiehed hassha hażin u waqgħet fl-art. Meta bdiet tistejjer, ghalkemm ma setgħetx tiččaqlaq, indunat li kienet ilha fl-art madwar 5 sığhat. Kien taha attakk ta' puplesija. Bdiet thoss driegħha pparalizzata u anqas setgħet tara sewwa. F'hin minnhom semgħet it-telefon ċellulari tagħha jdoqq, iżda ma kellhiex saħħa biex tqum. Kienet ċerta li din it-telefonata kienet

ġejja minghand żewġha li kien ičemplilha mix-xogħol f'ċerti hinijiet matul il-jum.

Fortunatement, il-bieb tal-kamra tal-banju, ghalkemm kien magħluq, ma kienx imsakkar bič-čavetta. It-telefon kien fuq mejda baxxa fis-salott fejn kien qieghed ukoll Zorbas, bħas-soltu, mixhut fl-art, iżda b'widnejh imtella' 'l fuq donnu lest biex jagħti s-salt. Ġiha f'rasha li ssejjah lil Zorbas bil-ftit forzi li kien baqagħlha. Sejħitlu biex imur hdejha, iżda Zorbas ma setgħax jidhol ghax il-bieb kien magħluq. Zorbas beda jitla' mal-bieb u jithabat biex jidhol hdejha. Fid-disprament li kellha fuqha, Alessia bdiet tokroblu u tinsisti miegħu biex jiftaħ u jidhol hdejha. Bdiet thossha mwerwra li ma jifhimhiex; iżda Zorbas irnexxielu jaqbad mal-pum tal-bieb u fetah.

Ghalkemm Alessia ma setgħetx tiččaqlaq ghax kienet



13.05.1992: Arthur u Emily Barbaro-Sant dak in-nhar tat-tletin anniversarju miż-żwieġ tagħhom. Jidher il-kelb Rover tar-razza Labrador li kien qisu d-dell ta' Arthur – dejjem miegħu. Żewġ affarijiet helwin ta' Rover kienu: li jagħraf meta Arthur seta' jiehdu miegħu jew le; u wkoll, li hekk kif jisma' lill-pustier iwaddab l-ittri, arah jiġri lejn il-bieb ta' barra biex jiġborhom u jwassalhom lil sidu. Jekk xi ittra tkun tant ċatta li ma jirnexxilix jiġborha, kien jibqa' wieqaf hdejha jnibgħilha, sakemm imur xi hadd jiġborha.

Rover kien maħbub hafna mill-familja. Għex 7 snin wara li qabditu l-marda tas-Sandfly grazzi għall-kura li kienet tinghatha lilu. Sidu wkoll m'għadux magħna għax ingħaqad fil-gemgħa ta' missirijietna f'Alla l-Imbierek fid-19 ta' Jannar 2001.

ipparalizzata, xorta wrietu l-ferħ li rnexxielu jiftaħ il-bieb u jidhol hdejha. Bdiet tgħidlu: "Isa, isa, iġbidni, iġbidni." Riditu johodha hdejn it-telefon li kien jieqaf u jerga' jibda jdoqq... Fil-fatt, Zorbas donnu fehemha. Min-naħa tagħha, Alessia skantat x'hin Zorbas resaq lejha, hatafha minn bejn għonqa u spallitha bi snien u beda jiġbidha lejn it-telefon idoqq.

Minkejja li dan kien qed jiġri lilha, Alessia bilkemm riedet temmen x'qed jiġri verament. Sadattant, Alessia ma bdiet tara xejn. Thoss biss lil Zorbas jiġbidha u t-telefon idoqq. Aktar ma beda jiġbidha, aktar it-telefon beda jinstama' viċin sakemm fl-aħħar, bid-driegħ it-tajba u bid-dmugħ f'għajnejha, irnexxielha tilhqu. Kif hasbet hi, it-telefonata kienet ġejja minghand żewġha li laqget qattlu biss: "Ejja d-dar għax qed iħossni hażin." Intilfet minn sensiha u waqqghet f'koma. Wara għaxar minuti żewġha wasal id-dar u sab lil martu f'nofs is-salott mixhuta fl-art qisha mejta u b'Zorbas iħares lejha. Fi ftit minuti ġiet ambulanza u hekk kif żewġ infermiera daħlu bi stretcher biex jiġbru fuqha lil Alessia, Zorbas beda jinbaħ bi protesta. Sidu beda jipprova jikkalmah, isikkta u jzommu 'l bogħod kemm jista' jkun.

Alessia damet mitlufa 10 ijiem fl-isptar ta' Bergamo. Wara xahar intbagħtet id-dar fejn sabet lil Zorbas jistennieha ferhan. Beda jaqbeż u joghla bil-ferħ. Kemm Alessia damet konvalexenti, Zorbas baqa' hdejha lejl u nhar. Sar qisu l-bodyguard tagħha.

Il-ġrajja ta' dan il-kelb li salva ħajjet sidtu ġriet bħal leħha ta' berqa mal belt kollha, tant li sar l croj ta' Osnago, belt viċin Lecce, fl-Italja.

Daqstant hawn annimali li sfortunatament xejn ma huma meqjusa bhala oroj; anzi maħqura u mitluqa barra t-triq biex ifendu għal rashom meta jsibu fejn ifendu. B'xorti tajba, hawn nies li volontarjament jagħtu sigħat mill-hin tagħhom biex jiehdu hsieb annimali abbandunati. Huwa importanti hafna li min ikun se jrabbi xi annimal, hu x'inhu, jara li għandu l-post addattat u l-hin biex jieħu hsiebu, inkella aħjar ma jrabbi xejn. Wara kollox, l-annimal huwa wkoll holqien ta' Alla. •



APPOSTOLAT TAT-TALB

Intenzjonijiet tal-Papa u ta' Hsqfijiet tagħna għas-sena 2006.

L-OFFERTA TA' KULJUM

Alla Missier, noffrilek dan il-jum, bit-talb, il-hsbijiet, il-kliem, il-hidma, il-ferħ u t-tbatija kollha tiegħi f'għaqda shiħa ma' Ġesù lbnek, li jkompli joffri lilu nnifsu fl-Ewkaristija għall-helsien tad-dinja. Aghmel li l-Ispirtu s-Santu, li mexxa lil Ġesù, imexxi lili wkoll u jkun ta' qawwa għalija biex inkun xhud ta' l-imħabba tiegħek. Ma' Marija, omm il-Mulej u omm il-Knisja, nitlobok b'mod speċjali skond il-fehmiet tal-Papa għal dan ix-xahar.

JANNAR

- **Biex il-komunità internazzjonai tifhem id-dmir urgenti tagħha li twaqqaf it-traffikar tal-bnedmin.**
- **Biex fil-Missjonijiet, l-insara lajċi jagħrfu l-htieġa li jaqdu lil pajjizhom anki fil-hajja politika u soċjali.**
- **Sabiex il-Maltin u l-Għawdxin jgħożžu dejjem iżjed il-fidi Nisranija li habilna l-Appostlu Missierna San Pawl.**

Il-Ministeru tal-Kura tal-Morda u l-Franġiskani matul iż-żminijiet (2)



Il-ħajja tal-klawsura ma kinitx tippermetti li s-Sorijiet ta' Santa Klara joħorġu qalb in-nies morda biex jgħinuhom. Dan in-“nuqqas” kienu jaġħmlu tajjeb għalih il-Patrijiet Minuri li bħal

missierhom Franġisku kienu involuti sa mill-bidu fix-xogħol qalb il-morda, speċjalment il-lebbbruži. Dan ix-xogħol qalb il-morda kien isir ukoll minn fergħat oħra Franġiskani fosthom il-Kapuċċini. Forsi xhieda ta' dan huwa l-fatt li waqt il-pesta ta' l-1630 -1631 fl-Ewropa, fl-Italja biss kienu mietu ħames mitt Kapuċċin li wrew qlubija kbira meta baqgħu fl-ibliet jikkuraw u jieħdu ħsieb il-bżonnijiet spiritwali tan-nies waqt dawn iż-żminijiet koroh⁶.



Maż-żmien ix-xogħol tal-Franġiskani beda iktar ikun ikkonċentrat fil-qasam pastorali u spiritwali, filwaqt li dak ta' kura kien iktar magħmul minn membri tat-Tielet Ordni li bdew joktru fin-numru. Dawn il-membri ġodda Franġiskani kienu nies minn kull qasam tal-ħajja li għażlu li jgħixu ħajja ta' penitenza billi jiddedikaw il-ħajja

tagħhom għal kura tal-morda fuq spirtu Franġiskan. Dawn kienu l-lajċi Franġiskani. Fost l-ewwel li mxiet fuq din ir-regola kienet Elizabetta ta' l-Ungerija li kienet kanonizzata fl-1235. Terzjarji Franġiskani xterdu ma' l-Italja kollha. Ġo Firenze t-Terzjarji, li kienu jissejhu bonuomini, waqqfu sptar kbir San Paolo għal kura tal-morda foqra.

L-istess ġara fl-Ewropa ta' Fuq fejn gruppi ta' persuni nisa li kienu jissejhu beguini kienu jaġħmlu tista' tghid l-istess xogħol tal-bonuomini. Ix-xogħol ta' dawn il-komunitajiet Franġiskani kien rikonoxxut mill-Isqfijiet ta' diversi postijiet u saż-Żminijiet tan-Nofs in-numru tagħhom kien kiber.



Minħabba żmien ta' taqlib soċjali u fatturi finanzjarji, ix-xogħol ta' diversi Ordnijiet Terzjari ha daqqa 'l isfel bejn l-1400 u 1800. Fattur ieħor kien li dawn il-komunitajiet li kienu jaħdmu fi sptarijiet mal-morda kienu imġieghla josservaw iktar il-voti tagħhom reliġjużi. Għalhekk kienu kostretti li jillimitaw ix-xogħol tagħhom fl-isptarijiet mill-awtoritajiet tal-Knisja. Fl-1611 Apollina Rademacher waqqfet fil-Ġermanja komunità ġdida li l-membri tagħha kienu jaħdmu fi sptarijiet żgħar. Dawn ma kinux isejhu lilhom infushom reliġjużi, iżda **“Soċjetà ta' nisa twajba”** biex b'hekk jevitaw il-liġi kanonika li kienet tirrestringihom li jgħixu f'kunvent. Fl-1622 din il-kongregazzjoni lajka kienet kibret mhux hażin tant li l-awtoritajiet ċivili kienu fdaw f'idejn din il-kongregazzjoni t-tmexxija ta' sptar kbir. Fuq dan l-eżempju kienu nholqu diversi kongregazzjonijiet oħra ta' nisa lajċi li mexxew sptarijiet oħra kemm fl-Ewropa kif u wkoll fl-Amerika.

Referenzi:

6. Lazaro Iriate, *Franciscan History*, trans. Patricia Ross (Chicago: Franciscan Herald Press, 1979), 130, 283 – 285. •

MIMA MILIED

“QED IĦABBATLEK IL-BIEB TA’ QALBEK”



Habib!... Habiba!... Taf li hemm xi ħadd wara l-bieb li jixtieq ikellmek? M'intix tismgħu jħabbatlek? X'qed tistenna biex tmur tara min hemm? Possibbli m'intix interessat tara min jista' jridek f'dal-mument? Insomma... ma ntikx tort sa barra li ma tismgħux jew ma tagħtix każ... daqskemm int imdawwar b'għamliet differenti ta' storbju u aljenazzjonijiet. Però bħal dejjem, huwa determinat aktar milli int tista' qatt timmagina... Huwa jibqa' jistenna biex forsi xi darba tiftaħlu... il-bieb ta' qalbek!

Din kienet it-tema prinċipali tal-mima li jien stess ktiibt biex tittella' għal żmien il-Milied bl-isem ta' “Qed iħabbatlek il-bieb ta' qalbek!” Kienet kitba originali li għigħelitni naħseb sew fuq il-messaġġ li xtaqt inwassel permezz tagħha. Bħalma jimplika t-titlu, l-iskop tal-mima kien li l-udjenza tinduna jew tkompli temmen fil-fatt li Ġesù qiegħed kontinwament iħabbat il-bieb ta' qalb kull wieħed u waħda minna... nistrani jew le.


Wara s-suċċess li kellna bil-mima tar-Randan li kienet iġġib l-isem ta' “Int qtiltu wkoll!”, jien flimkien ma' shabi tal-Ġi.Fra. tal-Floriana tħajjarna biex nerġgħu norganizzaw mima oħra; din id-darba fuq il-Milied. Il-mima tal-Milied involvietli ħafna ħsieb u kelli niddedika ħafna hin biex niktibha u naddatta l-mużika għaliha. Il-mużika għażiltha tal-widna biex togħġob aktar lil min jismagħha u b'hekk tgħinu jidhol aktar fl-istorja u jiffhem il-messaġġ tagħha. Apparti minn hekk, l-ammont ta' provi ma kinux ftit. Kull min ha sehem fil-mima daħal għaliha b'ammont kbir ta' serjetà u determinazzjoni, u dan naħseb li jidher biċ-ċar fil-produzzjoni tagħna. Jien ippruvajt nohloq storja li tkun interessanti biżżejjed li l-udjenza ma taqlax

għajnejha minn fuq x'ikun qiegħed jġgri. Min-naħa ta' l-atturi kollha (jien inkluż), tajna l-mija fil-mija tagħna u kulħadd irnexxielu johroġ tajjeb ħafna l-karattru li kellu. Apparti minn hekk, il-mima għenitna nkomplu naħdmu fi spirtu fratern li permezz tagħha komplet tgħaqqad il-grupp tagħna.

L-istorja prattikament kienet ibbażzata fuq koppja miżżewġa u fuq żewġt iħbieb ġuvintur li huma nvoluti separatament fil-problemi serji tal-ħajja. Il-mara tasal f'punt li titlaq lil żewġha minħabba li jkun wegġgħgħha b'xi haġa li ma kellux tort sa barra, filwaqt li wieħed mill-ġuvintur jispicċa jaqbad il-vizzju tax-xorb u l-ħajja tas-serq wara li ma setax ikampa mad-diffikultajiet tal-ħajja. Kontemporanjament, Marija u Ġuzeppi kienu qed ifittxu post kenni fejn jitwieled Ġesù fih, però dawn sfaw imkeċċija mill-qalb bierda tal-mara u l-ġuvni. U propju hawnhekk iseħħ il-miraklu tal-Milied... fejn l-anġlu tal-Mulej resaq hdejhom u ghenhom ikissru l-katnazz li kien qed isakkar il-bieb ta' qalbhom milli jinfetaħ għall-Ġesù. Lejn l-aħħar tal-mima johroġ biċ-ċar il-paragun qawwi bejn Ġesù tarbija u l-Ewkaristija. Jispikkaw ukoll il-valur tal-ħajja miżżewġa u dak tal-ħbiberija vera. Dakinhar Ġesù twieled ġo matura... fil-platt ta' l-annimali! Illum, jekk tagħt iċ-ċans, Huwa jista' jitwieled fil-qalb tiegħek permezz ta' l-Ewkaristija. U haġa oħra... m'hemmx għalfejn ikun il-Milied biex twelled lil Ġesù ġo qalbek!

Filwaqt li, f'isem il-membri kollha tal-Ġi.Fra. Floriana, niringrazzja lil kulħadd ta' l-appoġġ li nirċievu biex intellgħu produzzjonijiet bħal dawn, nixtieq niehu l-opportunità biex nistedinkom għall-produzzjoni tagħna li jmiss li se ssir għaž-żmien tar-Randan! Thallix l-istorbju jtelliflek is-smiegħ u l-hars tal-veru sens ta' ħajtek. Thallix iħabbat għalxejn... u jekk tlift iċ-ċavetta tal-bieb ta' qalbek... nissuġġerilek tmur taqta' oħra.

Narawkom! •



Bejn ix-xhur ta' Ġunju u Novembru ta' spiss nisimghu b'ahbarijiet ta' urugani u ċikluni li jahkm u l-pajjizi ta' l-Amerika Latina u jibqgħu telghin sa l-Amerika. Matul is-sajf li għadda smajna b'diversi: uħud minnħom għaddew mingħajr ma hallew ħsarat kbar, bħal "Emily" u "Franklin", però kien hemm oħrajn li bil-ħsara li wettqu se jibqgħu msemija fl-istorja, fostħom "Dennis" u "Katrina". Dan ta' l-aħħar tant għamel stragi, speċjalment f'New Orleans, li ġab lill-Amerika, l-akbar potenza tad-dinja, għarkubtejha titlob l-għajnuna filwaqt li wriet kemm hi fragili quddiem fenomeni naturali bħal dawn.

ĊIKLUNI U URUGANI TROPIKALI



L-urugani: frott klima skwilibrata?

It-tweġiba għall-mistoqsija ta' kif jiġu fformati l-urugani hija kwestjoni ta' klima. Il-klima tinfluwenza l-hajja preżenti u futura tad-dinja – ta' l-ibhra, ta' l-artijiet speċjalment tal-gzejjer, tas-siġar u tal-fjuri, ta' l-istaġuni, ta' l-ikel li nieklu, il-forma li nilbsu, il-habitat fejn jgħixu l-ghasafar, l-annimali u fejn ngħixu ahna bħala bnedmin. Il-klima, u meta ngħidu klima prinċipalment nirreferu għas-shana u l-ksieh, in-nixfa u l-irjeh, tifforma l-ambjent li fih ngħixu u b'hekk tikkundizzjona r-ritmu tal-hajja tal-bniedem. Għalhekk li niskopru aktar, li nsiru nafu aktar u li nifhmu iżjed il-fenomeni marbuta mal-klima hija xjenza ferm importanti għall-hajja tal-bniedem ta' llum u ta' għada. Li niskopru sabiex nipprevedu, filwaqt li nagħrfu sabiex nantiċipaw il-fenomeni naturali magħgħuna mal-klima

Meta jsehhu dawn id-disgrazzji, illum aktar minn qabel, lilna l-Maltin qed isiru jinteressawna. Bil-mezzi tal-komunikazzjoni għad-dispożizzjoni tagħna malajr insiru nafu x'inhu jiġri. Għalhekk ma niqfux nitkellmu u nistaqsu b'interess dwar dawn l-urugani u ċ-ċikluni. Uħud jahsbu li dawn qed isiru issa. Kienu jsiru minn dejjem. Huma msemija fil-vjaġġi li Kristoforu Colombo għamel meta skopra wħud mill-pajjizi ta' l-Amerika Latina. Id-differenza hija li llum qed jiżdidu u qed insiru nafu bihom fl-istess mument li jkun qad jsehhu bil-mezzi ta' komunikazzjoni li għandna f'idejna.

Matul ix-xahrejn li għamilt f'Malta bejn Awissu u Settembru 2005 kienu diversi li saqsewni dwar dan il-fenomeni ta' l-urugani. Dan l-aktar peress li matul dan il-perjodu kien hemm l-urugan "Katrina" u aktar tard "Rita" li għaddew minn fuq l-Amerika b'ta' l-ewwel ihalli herba kbira u għadd għoli ta' mwiet. Dan kien wiehed mill-motivi li ddeċidejt li nikteb din is-sensiela ta' għaxar artikli fuq ir-rivista tagħna l-Kapuċċini dwar dan is-suġġett. Nittama li dak li se nikteb fil-qosor ikun ta' interess għall-qarrejja u nkun qed inwieġeb għall-hafna mill-mistoqsijiet li l-Maltin għamluli meta kont magħkom għall-vaganzi.



huwa l-objettiv tal-meteorologjisti u tal-klimatologjisti tad-dinja. Li napplikaw dak li jghidulna dawn ix-xjenzati huwa ferm utli ghas-sopravivenzja tas-soċjetà u tal-pjaneta.

L-atmosfera fiha nnifisha ġeneralment hija ekwibrata b'tali mod li fil-kompożizzjoni taghha tohloq klima komda fejn il-bniedem jista' jghix. Imma f'ċerti mumentu u ambjenti l-parametri taghha jaqbzu l-limiti u jinholqu eseġerazzjonijiet li jikkawżawhsarat u li huma ostili għall-hajja tal-bniedem. Fost l-eseġerazzjonijiet li l-klima toffri għandek:

- a) **il-klima polari: arida, minghajr kuluri, b'xitwa mimlija silġ u rjeh qawwija tant li l-hajja ssir impossibbli li tghix;**
- b) **il-klima tad-deżert kiesah: b'hafna umdità, sajj li jaqtaghlek nifsek u xitwa li tingazzak li din ukoll taghmel impossibbli lill-hajja li tghix;**
- c) **il-klima tad-deżert shun: nuqqas estrem ta' xita, shana enormi li għalkemm hawnhekk insibu xi speċi ta' annimali li jghixu però l-hajja hija ferm limitata.**

Nistghu ngħidu b'konferma xjentifika li l-urugani huma konsegwenza ta' dan il-fattur fejn il-klima taqbez mill-parametri taghha u tohloq skwilibrju li jikkaġuna dan il-fenomeni naturali. Però rridu noqogħdu ferm attenti. Ma nagħtux it-tort kollu lin-natura u l-iskerzi li taghmel. Kif se naraw aktar 'il quddiem, biċċa mit-tort huwa taghna wkoll li m'ahniex niehdu hsieb kif support il-klima u l-ambjent. •

Għaqda Nisa Sta. Liberata

minn Tessie Gatt

Nhar il-Hamis 15 ta' Diċembru, membri mill-Għaqda Nisa Sta Liberata Kalkara, żammew l-appuntament ta' kull sena meta flimkien jaqsmu l-isbaħ xewqat għall-festi tal-Milied. Din is-sena, bħal diversi drabi oħra, l-attività saret fiċ-Ċentru pastorali tal-kunvent tal-Kapuċċini. L-ċelebrazzjoni bdiet b'quddies bħala ringrazzjament għas-sena hidma fi hdan l-Għaqda u wara riċeviment fiċ-Ċentru. Preżenti kien hemm il-Provincjal Fr Joe Alessandro, il-Gwardjan Fr Dominic Mangani, Fr Onarato u Fr Leonard, li kien l-ewwel Direttur ta' din il-Għaqda.



Din ir-realtà li ilha tezisti għal dawn l-ahħar tletin sena hija Għaqda ta' nisa miżżewġa u xebbiet bil-ghan li permezz ta' laqgħat formativi u attivitajiet oħra tinbena klima ta' hbiberija fost l-istess membri b'mod li jaslu għal spirtu ta' ferh Evangeliku. Il-membri flimkien ma' xi hbieb oħra li jinteresshom li jissiehu membri jiltagħgu kull nhar ta' Hamis għal dawn l-aktivitajiet li jigu mfassla għalihom mill-membri tal-Bord. Fil-bidu tas-sena l-membri flimkien ma' oħrajn jigu mistiedna biex igeddu jew jissiehu membri f'laqgħa ġenerali fejn jinhatar Bord ġdid li jkun jista' jfassal programmi t'aktivitajiet minn xahar għal iehor għal matul is-sena. Il-hin tal-laqgħat u l-aktivitajiet ikun filgħodu.

Is-sigriet tal-hajja relattivament twila ta' l-Għaqda Nisa Sta Liberata huwa l-attenzenza parteċipattiva ta' l-imseħbin li thegġeg il-membri tal Bord jimpenja ruħhom mhux minghajr sagrificcju. Ta' dan grazzi sincier lid-Direttur u lill-membri kollha. •





UBBIDJENZA B'IMĦABBA (2)

KAMPJUNI TA' UBBIDJENZA FRANĠISKANA

It-triq wiesa' u sabiĥa ta' ubbidjenza Franġiskana hi mmarkata bi stejjer ta' eroiżmi li taqrahom biss iħalluk bla nifs. Mhux bi ftahir, din l-ispiritwalità Franġiskana toħroġ mill-esperjenza ta' nies li ssallbu bil-musmar ta' l-ubbidjenza u għax ċahdu għar-rieda persunali għall-imħabba ta' Kristu, skoprew il-ħolseingewwinija. Il-lista ta' dawn il-kampjuni li taqqlu s-siġra Franġiskana b'merti kbar li kisbu bl-eżerċizzju ta' l-ubbidjenza hi wahda twila. Naghti għalhekk eżempji ta' tlieta minnhom biss. **(1) Fra EĠIDJU** minn Assisi (1262). Il-kliem sempliċi tiegħu hu mimli għerf tas-sema: **"Meta l-gendus iżomm rasu taht il-madmad, l-imħażen tal-qamħ jimtlew sax-xfar; imma meta Jċaqlaq rasu u jerħilha bla rażan lejn l-għelieqi għax dahhal f'rasu li sar sinjur, l-imħażen jibqgħu battala, U ohra ..."** habib tiegħi, aktar ma tgerger aktar l-amar (kmand) jitqal, filwaqt li jekk b'umiltà tbaxxi rasek għal madmad ta' l-ubbidjenza, il-kmand jehfief u jsir helu."



(2) LAWRENZ minn Brindisi (1557-1619), Duttur tal-Knisja u figura prestiġjuża ta' l-Ordni Franġiskan, ġie mżejjen minn ġuf ommu b'temperament sod ta' mexxej, kwalità li xxaqilbek aktar biex tiegħu l-inizjattiva u tiddetta lill-ohrajn milli tobdihom jew toqghod għalihom. Imma l-grazzja ta' Alla u l-kontemplazzjoni fuq Kristu qaddej umli bidluh u għamluh mudell ta' ubbidjenza. Tant obda b'umiltà li malli l-Gwardjan ġibidlu l-attenzjoni biex ma jdumx iqaddes daqshekk (sighat) wasal biex beda jieh u nofs siegħa biss. Wara li temm il-provinċjalat u ġie magħżul bhala Gwardjan tal-knisja tar-Redentur f'Venezja, ma kienx jistmerr jew jinjora l-kmand ta' fratell lajk, Fra Mikiel, biex iqassar mit-talb jew mil-hin imwarrab jew għall-istudju jew għal hidma. U għalkemm imfittex wisq għall-pariri minn l-ghola awtorità ċivili, slaten, Isqfijiet jew Kardinali, qatt ma beża' jċanfar u jwissi bla ma halla l-inflwenza li kien igawdi fuq min kien oghla minnu, ittelfu l-preferenza tiegħu li jobdi aktar milli jikkmanda. •


Mons. Francis Baldacchino OFMCap, Isqof tad-djoċesi ta' Malindi, il-Kenja, jirritorna fil-hidma tiegħu wara ġimghat ta' kura f'Malta bejn Settembru u Diċembru 2005.

Ft-email li Mons. Isqof Francis Baldacchino OFMCap baġhat lid-direzzjoni ta' Dawl Franġiskan jirrakkonta l-wasla u l-merħba li sab hekk kif wasal Malindi.

"Meta illandjajna Malindi ħarist mit-tieqa ta' l-ajruplan biex nara nilmahx il-karozza tistennieni. Kif inżilt mill-ajruplan, b'sorpriza għalija, kien hemm jistennevni madwar għoxrin ruh bejn sorrijiet, qassisin u sekulari, biex jagħtuni merħba bil-kant, fjuri u tabelli. Fil-parti ta' gowwa ta' l-ajruport kien homm jistonnow hafna aktar. Dawk li magħhom kont qed nivjaġġa min-Nairobi sa Malindi deħru li ma setgħu jiffimu xejn. Irkibt il-karozza akkompjanjat b'madwar sitt karozzi ohra nklużi żewġ Mini Buses. Xi madwar 100 metru 'l bogħod mill-Catholic Institute talbuni ninzel mill-karozza u hemm sibt madwar 50 student qed jistennevni jkantaw b'kartelluni ta' merħba f'idejhom. Bqajna sejr in fis-sala tar-refitorju u hemm ukoll kien hemm madwar mitt ruh ohra bejn sorrijiet, qassisin, membri tal-Kunsill Pastoral u studenti biex jagħtuni merħba. Hekk kif sibna postna fost kant ta' merħba ġie servut xi ikel u bde w ukoll id-diskorsi."

Monsinjur Isqof Francis Baldacchino jirringrazza u jselli għal kulhadd għall-għajjnuna li sab fil-ġimghat li kien f'Malta. •






It-Tarka u x-Xabla



Ix-xahar l-iehor tkellimna fuq l-uġigh fis-sider (UFS). Dan jista' jiġi minn diversi kawżi, kif iddiskutejna. Waħda minnhom hija il-Mard fl-Arterji Koronarji (MAK). Din hija djuqija sinifikanti ta' l-arterji li jagħtu d-demem lill-qalb. Meta jiġri hekk, jista' jirrizulta f'angina jew attakk tal-qalb.

L-ANGINA

L-iktar kawżi komuni ta' MAK jinkludu l-aterosklerozi, spażmu ta' l-arterji, jew infjammazzjoni ta' l-arterji koronarji. Fost dawn, l-iktar komuni hija l-aterosklerozi, u hawn se nikkoncentra fuq din. L-aterosklerozi huwa proċess naturali fejn ikun hemm akkumulazzjoni ta' xaħam (plakka) l-iktar fil-ġewwieni ta' l-arterji tal-ġisem. Mhux kulhadd irabbi l-plakka tal-aterosklerozi bl-istess rata. Il-kolesterol għoli fid-demem iżid din il-plakka. Dan jiġi minn xi ikel li fih il-kolesterol, iżda jeżistu wkoll kundizzjonijiet fejn ikun hemm kolesterol żejjed hażin ifformat fil-ġisem u dawn generalment huma familjali.



Riskji oħra li jżidu l-plakka huma t-tipjip, il-pessjoni għolja, il-piż żejjed u d-dijabete. Ir-riżultat huwa li l-arterji jidjieu u dawk l-organi li jkunu jiehdu d-demem minn dawn l-arterji, isofru minn nuqqas ta' cirkolazzjoni. Hafna drabi dan jirrizulta f'uġigh. Jekk dan jiġri fl-arterji

tal-qalb, ikun hemm l-UFS u hawnhekk dan jissejjaħ angina.

L-UFS ta' l-angina ikun qisu toqol fiċ-ċentru tas-sider jew fuq ix-xellug, iżda xi drabi fuq il-lemin. Jista' jmur lejn l-ispalla, l-iktar tax-xellug, jew lejn ix-xedaq. Jista' jkun assoċjat ma' dardir, għaraq jew qtugh ta' nifs. L-uġigh jinhass l-iktar waqt l-eżerċizzju jew taħbit u fil-kesħa.

Xi drabi, il-plakka tixxaqqaq u d-djuqija tiżdied f'daqqa minhabba li plakka mxaqqa tiġbed ċelloli bħall-platelets, li mbaġhad jiffurmaw trombozi ta' l-arterja. F'din is-sitwazzjoni, l-angina ssir iktar gravi u instabli u tista' tirriżulta f'attakk tal-qalb, jekk l-arterja tinstadd kompletament. L-uġigh jiggrava u jista' jżidied u jiġi anki mingħajr taħbit.

It-testijiet li hemm bżonn jinkludu Electrocardiogram (ECG), Stress ECG u/jew Angiogram. Din tal-aħħar turi fuq x-ray speċjali fejn qieghdha d-djuqija u x'hemm bżonn biex tgħin.

IT-TARKA

- Aghmel check-up għand it-tabib u ara x'riskji jista' għandek għall-angina.
- Jekk tpejjep huwa essenzjali li tieqaf. Issieheb fi programm ta' kontroll tat-tipjip jekk inti tħoss li ma tistax tieqaf waħdek. Għal iktar għajnuna tista' ċċempel id-Dipartiment għall-Promozzjoni tas-Saħħa fuq 2326 6000.


- Żomm il-pessjoni taħt kontroll.
- Jekk għandek piż żejjed, fittex l-għajnuna sabiex teħles minnu u ma tkompliex iżżid.
- Jekk għandek il-kolesterol għoli, it-tabib tiegħek jista' jgħidlek jekk għandekx bżonn dieta speċjali, inkella teħtieġ xi pilloli.
- Id-dijabete jekk preżenti trid tkun ikkontrollata sew.
- L-eżerċizzju regolari huwa importanti biex tnaqqas ir-riskju.

IX-XABLA

- L-angina tista' tiġi kkontrollata bil-medicini.
- Wara l-angiogram, jiġi deċiż jekk tittrattax l-angina bil-medicini jew inkella tistax tiddaħħal bħal molla tinfetah (stent) ġewwa l-arterja biex tibqa' miftuħa biżżejjed. Xi drabi d-djuqija li jkun hemm ikollha tiġi mghejjuna bil-bypass. Hawnhekk jinholoq passaġġ ġdid bil-vini jew arterji oħra minn bnadi oħra tal-istess individwu li jevita d-djuqija (bħal mela tippiova l-għaddi minn toroq differenti biex tevita t-traffiku)
- F'każ ta' suspett t'attakk tal-qalb, importanti hafna li tmur l-isptar mill-aktar fis. L-arterja miżduda tista' tinfetah b'medicina jew stent skond il-każ.

Nixtiqilkom is-saħħa.

Jekk għandek xi diffikultà fuq xi informazzjoni li sibt f'dan l-artiklu, ikun siewi li tkellem lit-tabib tiegħek sabiex tiċċaraha. •



Patri, kull nhar ta' Hadd, jiena, il-mara u t-tfal imorru naraw immankabbilment lill-omm il-mara tiegħi. Inqattghu tista' tghid madwar hames sigħat ikkakmati għandha. Allahares ma mmorrux għandha u noqogħdu dak il-hin kollu għax tagħmel plejtu. Naf li hija mgenna wara t-tfal u thobbbhom tassew, imma naraha invadenti għall-ahhar, *fiercely egoistic*. Issa ddejjjaqt immur ninqafel f'darha wara ġimgha xogħol, meta nippreferixxi mmur mal-familja niehu ftit arja friska fil-kampanja fejn nistrieħ ma' marti u wliedi. Naf li se nweggagħha jekk naqtghu li mmorru għandha, imma nhoss li għandi nagħmel hekk, avolja jista' jinqala' xi ftit ta' l-inkwiet. Taqbel miegħi?

Patri William iwieġeb...

Naqbel miegħek mija fil-mija. Fuq haġa daqshekk raġunata mhux suppost li jinqala' l-inkwiet. Imma jekk il-kunjata tiegħek hija daqshekk esiġenti fuqkom, tridu turuha li ma jistax ikun tkompli sejra hekk. Għandkom il-hajja tagħkom u mhux sew li haddiehor, minhabba l-ideat magħluqa tiegħu, thalluh jassarkom għalih b'dannu għall-istess familja tagħkom.

Mhux il-kunjata trid tghidilkom kif tridu tqattghu l-Hadd wara nofs inhar, imma intom stess tridu tfhemuha, trid jew le, li intom għandkom il-programmi tagħkom li għandhom jiġu rispettati. Tridu ġgagħluha tifhem li tistgħu tmorru tarawha u tistgħu ma tmorrux, mingħajr ma għandu jinqala' diskors.

Hawn Malta, minhabba ċ-ċokon ta' gżiritna, hawn ommijiet li b'għemilhom jikkondizzjonaw wisq il-hajja ta' wliedhom miżżewġin u tal-familji tagħhom. Minhabba f'hekk qed jaqilgħu hafna nkwiet bla bżonn u qisu ma qed jiġri xejn.

Għandi nifhem li l-mara tiegħek taqbel mal-fehma tiegħek, jiġifieri li ma tmorrux bilfors, regolarment u għal sigħat shaħ, kull nhar ta' Hadd, għand ommha. Allahares le. Mhux sewwa toqogħdu mjassrin ġewwa dar il-kunjata fuq qalbkom, biex ma tiħux fastidju, meta tistgħu tmorru x'imkien tiegħu rikreazzjoni Nahseb li l-ahjar haġa hi li tmorru fejn tixtiequ u mbagħad, qabel ma tingabru d-dar, taqbzu qabza taraw lill-omm martek, u toqogħdu ftit tal-hin magħha. B'hekk ma jkollhiex skuża u tghid li qed tinsewħa.

Nahseb li b'hekk tehles minn ċerta tensjoni, u tibda thares lejn omm martek b'izjed rispettu u mhhabba għax inhoss li fil-prezent inti rrabbjat għaliha għax taraha ngusta tikkonstrinġilek il-libertà tiegħek u tal-familja tagħkom. Jekk imbagħad il-kunjata tagħmillek il-buli jew tintrefa' xi ftit minnkom jew x'naf jien, dak affari tagħha. Inti ibqa' frisk daqs hasa.

Ma hemmx għalfejn ngħidlek li dak li se tibda tagħmel kull nhar ta' Hadd wara nofs inhar trid tibda tagħmlu bil-mod il-mod, mhux f'salt, inkella tqajjem reazzjoni kbira. Trid idderriha toqgħod għal dak li tridu intom mingħajr ma taqta' hesrem li tkompli tmorru għandha. Il-prudenza tghallmek kif għandek iġġib ruhek bil-pulit mingħajr ma toffendi s-sentimenti tal-kunjata, halli r-relazzjonijiet jibqgħu tajbin u ma jixxelfux. •

Limerikki

minn Tony C Cutajar

QLUB ĠENERUŽI

Bil-knisja tar-rahall ferm kburin,
Jiftahru bil-vara u d-deheb fin,
Jixhtu f'Jum il-Mulej
Xi ċenteżmu jew tnej'
Għax dawn mhux flus
ghan-nar jew 'l-każin!



Bazaar fiċ-Ċentru Kultura Franġiskana

Fil-ġimgħa ta' bejn il-Hadd 20 ta' Novembru u l-Hadd ta' wara, 27 ta' Novembru 2005, fiċ-Ċentru Kultura Franġiskana, Floriana, infetħ il-Bazaar annwali b'riżq il-Missjoni tal-Kapuċċini.

Bhas-snin l-imghoddija dan il-Bazaar jieh u hsiebu l-Grupp Familji Franġiskani li jiltaqa' fl-istess Ċentru. Għalkemm din l-attività tinvolve hafna xogħol lill-membri kollha tal-grupp, naċċerta lil kulhadd li l-membri kollha jidhlu għal dan l-impenn b'entuzjażmu kbir. Għalhekk ta' min jgħid prosit lill-membri kollha għas-sehem tagħhom.

Is-somma miġbura għet ipprezentata lill-Patri Krispin Tabone f'isem l-Uffiċċju Missjunarju waqt il-quddiesa ta' l-ewwel Ġimgħa tax-xahar ta' Diċembru.


Fl-aħhar nett ringrazzament speċjali jmur lil dawk kollha, kemm individwi kif ukoll ditti kummerċjali, ta' l-affarijiet li huma taw sabieħ ikunu jistgħu jinbiegħu f'dan il-Bazaar.

Grazzi hafna.

Mużew Provinċja | P. Franġisku Azzopardi OFM Cap

IL-MADONNA TA' LORETO

Żejt fuq it-tila: 54 x 42cm
Antonio Falzon (1840)



Dan il-kwadru jurina l-Madonna bilqiegħda fuq id-dar imsejha ta' "Nazaret" b'binha Ġesù fuq irkobbtejha, merfugħa minn tlett anġli waqt il-vjaġġ tagħha lejn l-Italja fejn illum hi magħrufa bħala l-Madonna ta' Loreto. 'Il fuq, fl-istess kwadru jidher żewġ anġli oħra bil-ġilji f'idejhom, simbolu tas-safa u l-qdusija li jirriflett, f'dan il-każ, b'mod partikulari fuq wiċċ il-Madonna.

Antonio Falzon (1805-1865) hu wiehed mill-artisti "Nazari" Maltin li, b'reazzjoni għall-istil Barokk, jevita l-effetti tad-dawl fuq l-iskur; għall-kuntrarju jifrex id-dawl fuq il-kwadru kollu. B'dan l-istil Falzon johroġ

il-figuri b'dettalji u linji preċiżi mpittra b'kuluri qawwija u hajjin speċjalment l-aħmar u l-ikħal. Il-kwadru li għandna quddiemna huwa ta' dan l-istil imsejjah ukoll "purista". Antonio Falzon pitter din it-tila fl-1040.

Ta' l-istess awtur għandna wkoll ritratt tal-Gran Mastru H. Loubenx de Verdalle li jinsab fil-Mużew tal-Provinċja u żewġ kwadri oħra ta' San Franġisk u San Duminku fil-knisja tal-Kapuċċini, il-Kalkara. Ta' Falzon kienu wkoll il-Via Sagra u kwadru żgħir ta' Santa Filomena fil-knisja tagħna, il-Floriana, sa qabel il-gwerra. •

IL-BAZILIKA TA' SAN FRANĠISK

Il-belt t'Assisi ta' żmien San Franġisk kienet bil-wisq iżgħar minn dik li nafu llum speċjalment min-naħa tal-lvant għall-punent. Il-fdalijiet tal-ħitan tal-belt tas-seklu 13 għadhom mikxufa sa llum. Wieħed jista' jilmahhom fl-Arco del Seminario (via san Francesco), fl-Arco dei Pucci (Corso Mazzini) u f'Via Porta Perlici u Sant'Apollinare.



F'din is-sensiela ta' artikli se nagħtu harsa lejn il-belt li fiha twieled u għex San Franġisk kif ukoll postijiet oħra li huma marbuta mal-hajja ta' dan il-qaddis. Fl-ewwel parti ta' din is-sensiela se nġhadu xi informazzjoni ġenerali dwar il-bażilika li tiddomina lil din il-belt iddedikata li dan il-qaddis.

Il-Bażilika ta' San Franġisk u l-kunvent kbir li hemm madwarha jiffurmaw parti essenzjali minn mawra fil-belt t'Assisi u jsawru l-qalba u ruh reliġjuza ta' din il-belt. Anki mill-bogħod, id-dehra maestuża ta' l-arkati kbar li jzommu l-bini tal-bażilika u l-kunvent, ġa jolqtu għajnejn dak li jkunqed iżur din il-belt.

Fil-fatt, minhabba l-karatteristiċi naturali li naraw fiċ-ċentru tar-reġjun ta' l-Umbria, il-periti u dawk li kienu l-moħħ wara dan il-bini kellhom bilfors isibu spazju xieraq għall-bini tal-knisja. Hu għalhekk li kellhom jagħmlu struttura ta' arkati mahsuba li jkunu sisien sodi għal dan il-bini.

Id-dawra tagħna mal-belt tibda minn fejn hemm il-Pjazza ta' l-Unifikazzjoni ta' l-Italja qrib il-bieb magħruf bħala ta' San Franġisk fin-naħa tal-punent tal-belt. Wara li tgħaddi minn pjazza żgħira, Ruggeri Bronghi, wieħed jgħaddi għal Triq Frate Elija, li sserrep qalb id-djar imżejna b'għadd ta' pjanti u fjuri. Din it-trejqta twasslek għall-pjazza tan-naħa t'isfel tal-bażilika ta' San Franġisk.

Hekk kif wieħed jasal f'din il-pjazza, mill-ewwel jilmah fuq iż-żewġ naħat grupp ta' arkati li jehduna lura għall-1400. Probabbilment dawn inbnew sabieħ iservu bħala kenn għal bosta pellegrini u morda li kienu jzuru lil din il-belt, kif ukoll biex jilqgħu lin-negożjanti li kienu jbiegħu l-prodotti tagħhom hemmhekk. Il-pjazza flimkien mal-bażilika serviet għal sekli shah bħala ċentru fejn bosta nies jiltaqgħu u jitolbu flimkien. Xi snin ilu din il-pjazza laqgħet fiha diversi mexxejja ta' reliġjonijiet u denominazzjonijiet għal skopijiet ekumeniċi.

L-idea li tinbena l-bażilika ġiet wara l-mewt ta' San Franġisk. Fra Elija, li kien suċċessur tal-fqajjar t'Assisi fit-tmexxija ta' l-Ordni, xtaq li jaghti l-ghola ġieħ lil dan il-qaddis billi jibni tempju kbir li fih kellhom jitpoġġew il-fdalijiet tal-qaddis.



L-AMBAXXATUR TAL-MULEJ

minn Paul Bonnici

Kibret vokazzjoni qaddisa,
Biex isir saċerdot Kapuċċin;
F'isem Kristu jmur jghalliem lill poplu
Kif ihenn għall-batut, għall-miskin.

Sabiex jasal għall-holma ta' hajtu,
Jitlob beda w jistudja bis-shiħ;
Attent kien biex ikun eżemplari,
lalli l-ghan ma jtirlux żgur mar-riħ.

Kien ihobb lill-Mulej bl-akbar herqa
Għax kien dejjem itih l-ewwel post;
U kien iġhin lil kull proxxmu minn qalbu
Għaliex dan kien itih l-akbar gost.

U l-imhabba lejn Kristu tant kibret
Li ma xtaqx illi jżommha għalih;
Ried li bhalu l-bnedmin ihobbuh;
Jgħarf u l-Kristu jagħtuħ qima w ġieħ.

Waslet fl-ahħar is-sieġha mixtieqa
Li ministru isir tal-Mulej;
O x'ferħ kbir haħss ġo fih f'dik il-ghodwa!
Sar sa fl-ahħar ta' Kristu l-qaddej.

Beda jqarben u jqarar Filippu,
Hekk kien jismu il-patri il-ġdid;
Beda jqaddes u jagħti pariri;
Bosta farraġ u għamel il-ġid!

Jass il-htieġa li jmur għall-missjoni
Biex iservi fil-Kenja baġtuh;
Sabiex ixandar il-bxara t-tajba,
Biex iġhin lill-imċerċer, bil-ġuħ.

Jahdem beda bla heda fil-Kenja;
Ma kienx jaf x'igifieri waqfien;
U b'ahħaru qatt iżjed ma smajna;
Kien misteru, dan tiegħu l-ghibien.

Izda fl-ahħar bl-ahħar tiegħu smajna;
Ġie maqṭul f'post imwarrab mistur;
Kien miet martri għall-fidi minn tiegħu;
Jallas b'hajtu, mar hdejn is-Sinjur.

Bil-kontribuzzjoni u l-ghajna tal-Papa Girgor IX, li fehem x'kienet is-sejha tal-qaddis t'Assisi u nkuraġġih biex ikompli f'dik it-triq, flimkien ma' benefatturi ohra li taw offerti ġenerużi, bdiet tinbena din il-knisja monumentali.

Sa mill-bidu, dan il-maqdes kien maħsub sabiex ikollu żewġ knejjes fuq xulxin. Wara li fl-1228 Fra Elija reġa' kien ikkonfermat fit-tmexxija ta' l-Ordni, jiġifieri sentejn wara l-mewt ta' San Franġisk, hu ta bidu għal din l-opra. Dan seħħ fit-tawara l-kanonizzazzjoni tal-qaddis li seħħet fis-16 ta' Lulju 1228.

Il-qafas tal-bini tal-bażilika ha ta' l-inqas sentejn biex jitlestha. Dan kollu juri d-determinazzjoni u l-fervur li mexxew 'il quddiem lil dawk li hadu sehem f'dan il-proġett. Fil-fatt, fl-1230 kien possibbli li jkun ittrasferit il-ġisem tal-qaddis mill-knisja ddedikata lil San ħorġ għal dan it-tempju ġdid.

Wara li x-xogħol bażiku tlesta fejn l-istil gotiku jiddomina, il-bini tkompla b'numru ta' hidmiet li servew sabiex jissebbah iżjed dan it-tempju. Fit-tieni stadju ta' dan il-proġett li fih hadu sehem artisti differenti, ix-xogħol mexa iżjed bil-mod. L-iskop issa kien intlaħaq, jiġifieri dak li l-ġisem tal-qaddis ikun midfun f'post xieraq.

Il-knisja kienet ikkonsagrata fl-1253. L-istadju ta' dekorazzjoni tagħha beda bejn wieħed u iehor f'dan iż-żmien. F'dan il-proċess hadu sehem l-aqwa artisti ta' dak iż-żmien fosthom Pisano, Giotto, Cimabue, Cavallini u Lorenzetti. Dawn ilkoll taw sehemhom sabiex illum nistgħu nammiraw is-sbuħija tal-knisja li naraw quddiemna. •

Mhux bil-~~Hobz~~ Biss

Fis-sena 2005 il-Jum Dinji ta' l-ikel jiċcelebra s-Sittin Anniversarju minn meta bdiet l-UN Food and Agricultural Organisation. Rappreżentanti minn iktar minn 150 pajjiz ingabru f'Ruma, fejn l-FAO ghandha l-kwartieri taghha, biex ifakkru din l-okkażjoni.

Waqt iċ-ċerimonja li saret il-Hadd f'Ottubru, id-Direttur Ġenerali tal-FAO, Jacques Diouf, qal illi l-problema tal-ġuħ fid-dinja m'hijiex primarjament dik tal-produzzjoni. Skond press release tal-FAO li dehret ġimgħa qabel, Diouf qal lill-ġemgħa illi d-dinja għandha r-riżorsi u t-teknoloġija biex tipproduċi kemm għandha bżonn ikel. Għandha biex tilqa' għad-domanda tal-popolazzjoni li qieghda tiżdied, kif ukoll biex ittemm l-ġuħ u l-povertà.

Uffiċjal tal-FAO hareġ sfida għall-mexxejja tad-dinja. "Nispera", qal Diouf, "illi l-għerf jwassal biex imexxi l-politikanti jiddeċiedu d-destin tad-dinja u r-raġuni tirrenja, sabiex huma jieħdu deċiżjonijiet ibbażati fuq l-armonija soċjali f'dinja ta' solidarjetà u paċi, u mhux għall-interessi personali li jwasslu għal-ingustizzji u taħwid soċjali."

Waqt din iċ-ċerimonja, il-ministru Taljan għal-agrikultura u forestl, Glanni Alemanno, għbed l-attenzjonijiet għandha tintwera lil Afrika u għal iktar kollaborazzjoni ma' organizzazzjonijiet li m'humiex governattivi. Huwa qal ukoll illi meta telimina l-ġuħ huwa iktar każ illi 'thalli lil nies li qed ibatu l-ġuħ ikunu f'pożizzjoni aħjar li jieħdu l-ikel tagħhom'.

Diouf f'diskors innota li sar progress konsiderevoli biex tonqo l-estremità tal-ġuħ f'diversi forum. Sa mill-1960 il-proporzjon tal-popolazzjoni tad-dinja li kien qed ibati

minn nuqqas ta' ikel naqas minn 35% għal 13%. B'danakollu, madwar 852 miljun ruħ għadhom jbatu minn xi forma ta' ġuħ, qal Diouf. Ukoll, f'tit mis-sistemi intensivi ta' l-agrikultura li ppermettew tkabbir m'humiex sostenibbli u għandhom effetti negattivi fuq l-ambjent, l-ekonomija, soċjalment u kulturalment.



Is-segretarju ta' l-Istat tal-Vatikan, l-Kardinal Angelo Sodano, ukoll indirizza l-laqgħa tal-FAO. "Li neliminaw il-ġuħ", ikkummenta l-Kardinal Sodano, "jinvolvi iktar milli nassiguraw illi

l-mekkanizmu tas-suq jiffunzjona tajjeb u li npoġġu f' posthom il-mezzi tekniċi biex nassiguraw l-għola livelli ta' produzzjoni agrikola."

Il-Kardinal Sodano heġġeġ lill-partecipanti biex jergħu jiskopru s-sens kollu tal-persuna umana, nibdew bil-hajja familjari, li hi l-post fejn ahna nitgħallmu dwar is-solidarjetà u kif għandna naqsmu ma' xulxin. Hu qalilhom dwar kif il-Knisja tappoġġja l-isforzi tagħhom biex jgħinu l-bniedem, kif fil-prattika tisser l-ftuħ għall-hajja, rispetta lejn l-ordini u kif għandna nżommu mal-prinċipji etiċi li jiffurmaw il-bażi tal-hajja soċjali.

MILJUNI J MUTU

Kull sena l-FAO tippubblika rapport dwar il-ġuħ. L-iktar edizzjoni riċenti, 'L-Istat ta' Insigurta ta' l-Ikel fid-Dinja 2004', kien ppublikat fit-8 ta' Diċembru. Skond dan ir-rapport, il-ġuħ u n-nuqqas ta' nutrizzjoni joqtlu iktar minn 5 miljun tifel kull sena, u din tqum lill-pajjiżi li għadhom qed jiżviluppaw biljuni ta' dollari fi produttività mitlufa u dħul nazzjonali.



Kif ukoll, kull sena l-ġuħ jwassal sabiex iktar minn 20 miljun tarbija jitwieldu taħt il-piż f'dawn il-pajjiżi li qed jiżviluppaw. Dawn it-trabi jiffaċċjaw riskju ikbar li jmutu fl-infanza tagħhom filwaqt li dawkl jirnexxielhom jibqgħu hajjin isofru minn xi disabbilità fiżika jew disabbilità oħra tul hajjithom kollha.

Ir-rapport jagħti importanza tal-benefiċċji ekonomiċi li jiġu jekk neliminaw il-ġuħ. Huwa stmat illi l-pajjiżi jiffaċċjaw madwar tletin biljun dollaru fi spejjeż diretti biex jikkumbattu l-effetti negattivi tal-ġuħ, kif ukoll l-ispejjeż indiretti tat-telf ta' produttività u dħul finanzjarju. Il-FAO targumenta illi għal kull dollaru nvestit biex inaqqas il-ġuħ jista' jhalli minn 5 sa 20 darba iktar f'benefiċċji. Wiehed mill-Millennium Development Goals huwa li jnaqqas bin-nofs in-numru tan-nies bil-ġuħ fid-dinja sas-sena 2015. Imma, skond ir-rapport tal-FAO, dan in-numru kiber għal 852 miljun fis-snin 2000-2002, 'il fuq bi tmintax il-miljun min-nofs is-snin disghin 'l hawn. B'danakollu, dan l-għan ta' l-2015 jista' xorta jintlaħaq, jghid ir-rapport. Iktar minn 30 pajjiż, li jirrapprezentaw kważi nofs il-popolazzjoni tad-dinja li qed tiżviluppa, naqqsu n-numru ta' nies bil-ġuħ b'ta' l-inqas hamsa u għoxrin fil-mija matul is-snin disghin.

Il-ġuħ huwa problema kbira f'pajjiżi li jsofru minn diżastri naturali u diżastri li johloqhom il-bniedem. James Morris, li huwa direttur eżekuttiv fil-Programm Dinji ta' l-Ikel tan-Nazzjonijiet Uniti, analizza s-sitwazzjoni preżenti f'diskors li huwa għamel fl-10 t'Awissu waqt il-laqgħa tal-World Affairs Council f'San Francisco.

JINHBEW

Fl-2004, Morris innota illi l-Programm Dinji ta' l-Ikel għen 113 miljun ruh fi tmenin pajjiż. Imma l-problemi li dawn in-nies jiffaċċjaw irċeview ftit attenzjoni mill-media. Infatti huwa osserva li madwar tmienja fil-mija biss ta' l-imwiet ikkawżati mill-ġuħ jiġru f'emergenzi umanitarji li huma rrapurtati fuq it-televiżjoni. Il-maġġoranza l-kbira ta' dawkl li jmutu bil-ġuħ huma "Mohbijin f'partijiet remoti tad-dinja li ġeneralment ma jiġux innotati mill-pubbliku u l-media", qal Morris.

Kif ukoll l-għajnuna f'ikel qed tonqos. Waqgħet bi tletin fil-mija fis-sena 2004, minn 10.3 miljun tunellata fl-2003 għal 7.5 miljun



tunellata fl-2004. Morris ukoll semma n-nuqqas ta' għajnuna finanzjarja għall-agrikultura, li hu ddeskriva bħala l-element ewlieni sabiex titwaqqaf din il-kriżi ta' l-ikel. Għalkemm l-għajnuna kollha li tingħata mill-gvernijiet żdiedet f'dawn iż-żminijiet, l-ammont ta' flus mogħti għall-agrikultura niżel minn 12% għal 4% ta' l-Assistenza Uffiċjali ta' l-Iżvilupp.

Hemm tama li l-ġuħ u l-povertà f'pajjiżi li qed jiżviluppaw jistgħu jitnaqqsu jekk jitnaqqsu l-oġġetti tal-kummerċ u s-sussidji tal-gvern fl-agrikultura. Hemm taħdidiet għaddejnin fil-World Trade Organisation f'dan ir-rigward. Skond rapport tal-BBC ta' l-10 t'Ottubru 2005, Rob Portman, rappreżentant tas-Suq ġo l-Istati Uniti, qal li l-Istati Uniti se jnaqqsu drastikament is-sussidji mogħtija lill-bdiewa.

Parti minn din il-proposta tinvolvi l-qtugħ ta' sussidji agricoli b'60% qabel l-2010, bit-tariffi tal-kummerċ mnaqqsa b'90%. Peter Mandelson, Kummissarju tal-Kummerċ fl-Unjoni Ewropea, qal ukoll illi l-EU kienet lesta li għall-inqas tnaqqas bin-nofs l-ogħla tariffi fuq importazzjoni tal-biedja. Imma l-qbil dwar dan għadu mbiegħed. Ukoll il-BBC għamel rapport li hemm dubji dwar dak li ppropona Mandelson minhabba l-oppożizzjoni mill-Ministru tal-Kummerċ Franċiż, Ms Christine Lagarde.

DINJITÀ UMANA

Il-Papa Benedittu XVI bagħat ittra lid-Direttur Ġenerali tal-FAO biex tiċċelebra l-Jum Dinji ta' l-Ikel. Fil-messaġġ tiegħu datat 12 t'Ottubru, il-Papa enfazizza li l-għanijiet li għandha l-FAO jstgħu biss jiġu milhuqa jekk tiġi s-salvagwardjata d-dinjità umana - il-bidu u t-tmiem tad-drittijiet fundamentali - u din issir il-kriterju li taspira u tmexxi l-isforzi tal-Ġnus Magħquda.

Il-Papa qal ukoll illi tissolva l-problema tal-ġuħ meta din titpogħa għal attenzjoni tal-komunità internazzjonali għaliex kulhadd hu fid-dmir li jiehu hsieb hutu. Huwa zied jghid ukoll illi flimkien ma' dak li qed jikkawża l-ġuħ minhabba l-ġeografija u l-klima tal-pajjiżi, il-ġuħ huwa kkawżat ukoll minn fatturi umani. Dawn jinkludu l-egoizmu u n-nuqqas t'attenzjoni lejn il-bżonnijiet tan-nies ta' madwarna li jirriżultaw li l-persuna umana tiġl kkunsidrata sempliċement strument.

Waqgħet li jinnota tema għas-sena tal-Jum Dinji ta' l-Ikel hija 'L-Agricoltura u d-Djalogi tal-Kulturi', il-Papa josserva illi l-progress tekniku jrid jiġi ndirizzat f'kuntest ikbar. Dan jfisser li l-persuna umana trid tiġi fiċ-ċentru ta' l-attenzjoni, meta niehdu inkonsiderazzjoni n-natura tal-bżonnijiet tiegħu u l-aspirazzjonijiet tiegħu. Waqt li jikkwota mill-Bibja, il-Papa jghid li "Il-bniedem mhux bil-hobz biss jghix." •

IMMIGRAZZJONI/2

L-ekonomija li lilhom iċċaqlaqhom u lilna torbotna.

“Refuġjat ekonomiku mhux refuġjat ġenwin, imma immigrant illegali.”

Hafna, b’hekk, jagħmlu distinzjoni. B’refuġjat ekonomiku nkunu qed infissru persuni li ma jkunux ippersewitatati politikament. Dawn huma persuni li jaħarbu minn pajjiżhom biex isibu futur aħjar minħabba l-miżerja u l-ġuħ. U għal dawn jidher li m’għandniex post, hliet xi stalla ‘l hawn u ‘l hinn.

IL-KAWŻI TAL-FAQAR

Fil-prattika x’ nifhmu b’ekonomija? Nifhmu l-mod li bih niproduċu, inqassmu u nikkunsmaw il-ġid. Nifhmu r-ritmi li bihom jimxu dawn. Nifhmu l-mod li bih naqilghu l-għajxien u r-rabtiet/relazzjonijiet ma’ nies oħra (sidien, konsumaturi, haddiema oħra) li dan jinvolvi. Hi haġa ċerta li l-ekonomija tinfluwenza l-mod li bih naħsbu u ngibu ruġna, anki f’oqsma li fid-deher m’għandhomx rabta ma’ l-ekonomija: bħar-religjon, il-morali u l-gosti tagħna: sabiħ li naraw u l-ikrah li naraw. Nghidu aħna, jekk ikolli naħdem tmien sigħat kuljum biex ngħix, ma nilhaqx immur quddiesha kuljum, ma nistax insegwi l-programmi kulturali interessanti li jixxandru filgħodu jew filgħajja fit-tard

fuq it-televiżjoni. Wisq probabbli imma jkolli nitqanna b’xi Grande Fratello. Aktarx nispiċċa naċċetta l-ugwalità bejn is-sessi fuq ix-xogħol biss jekk il-paga tleghi tkun baxxa. Jekk jien student xejn ma jdarrasni wisq hliet jekk imissuli l-istipendji.


Jekk nimxu fuq dan il-mudell, naraw li kull azzjoni li nagħmlu, sempliċi kemm hi sempliċi, imqar jekk xegħlt ir-radju tal-karozza u smajt diska, għanda xi rabta diretta jew indiretta ma’ l-ekonomija. Hwejjeġ bħall-Gwerra ta’ l-Iraq, il-ġlied tar-ribelli fin-Nepal, ir-riklam li rajt fuq it-televiżjoni, il-ġugarell li talbek tixtrilu t-tifel, il-lezzjonijiet fl-iskola u l-pinzellati ta’ xi artist huma marbuta ma’ l-ekonomija: mal-produzzjoni u t-taqsim tal-ġid. Issa l-ekonomija imposta fuq id-dinja llum hi l-ekonomija tas-suq jew l-ekonomija kapitalista. Ir-ritmi u l-valuri ta’ din jidhlu fina bħad-demem fil-vini jew in-nifs li niehdu f’halqna. Mhux hekk biss. Affarijiet bħal dawn isiru għalina naturali daqs ix-xemx li titla’ filgħodu.

Issa l-ekonomija tas-suq titlob li ma jistax ikun li kulhadd ikun sinjur. Inkella kif isir il-qliegħ? Min se jagħmel ix-xogħol tqil u li hadd ma jrid jagħmel? Min se jmur fuq il-*production lines* tal-fabbriki kieku kulhadd sinjur? Kif se tistagħna kumpanija multinazzjonali jekk il-prodott

primarju hu għali? Titlob ukoll li biex ikun hemm qligħ, fin-negozjar bejn parti u oħra (haddiem-sid, bejjiegh-xerrej, eċċ), parti trid tagħti aktar milli tiehu, u parti oħra tiehu anqas milli tagħti. Inkella nibqgħu fejn aħna u hadd ma jagħmel qligħ. Titlob ukoll kompetizzjoni bejn nies li għandhom interessi differenti u kuntrastanti. Jekk jirnexxieli nisloħ aħjar lill-haddiema tiegħi, aktar se ngawdi. Aktar ma jirnexxieli nagħmel hekk, aħjar għalija.

Insomma, hemm il-flus u hemm il-faqar u fin-nofs wied li dejjem jikber...

Hafna kampanji tal-karità jwasslu l-uċuħ tal-faqar fi djarna, fuq it-televiżjoni u b’mezzi oħrajn. Saru kemm-il kunċert biex jispiċċa l-faqar. Din il-kelma skomda tgħallimna ngħixu magħha minn meta nkunu żgħar. Fid-dinja hawn nies fqar u nies sinjuri. “U aħna x’ aħna, ma?” “Aħna sinjuri żgħar għall-grazzja t’Alla.” U nibqgħu ma nifhmux eżatt għaliex il-Mulej (u dan jiġi abbuż kbir ta’ l-użu tal-kelma Mulej) lilna kkonċediela din il-grazzja u lil hafna oħrajn le. “Msiéken, ma niflaħx narahom. Qalbi tinghasar. Naqliblu...” Dawn is-sensi ta’ htija jikbru fina bħala parti minn kuxjenza ‘Nisranija’ ffurmata minn snin ta’ għajdut u affarijiet meqjusin ‘naturali’. Il-fqar minn dejjem...msiéken.



“...l-ekonomija tas-suq titlob li ma jistax ikun li kulhadd ikun sinjur. Inkella kif isir il-qliegħ?”

U naghtu l-karità, bilqiegħda fuq sufan. Imma din l-istampa dejqa u ingusta wisq. Ingusta għax il-fatt li jeżisti l-faqar meta fid-dinja hawn biżżejjed riżorsi għal kulhadd hi sitwazzjoni ingusta. Is-sitwazzjoni hi li l-pajjiżi sinjuri, ‘il-Punent’, għandhom il-mezzi kollha biex jiżguraw li jibqgħu sinjuri billi jżommu lill-pajjiżi fqar, ‘it-tielet dinja’, oppressi u fqar. Hi sitwazzjoni ta’ ingustizzja. Dan bħal qisu għandek raġel li qed imexxi hmar marid u mġewwah ‘l fejn irid hu billi jdendillu karrotta, karrotta li qatt mhu se jilhaqha. Il-karrotta, biex nifthiemu hi d-djun, is-self mill-World Bank, il-kumpanji multinazzjonali, eċċ. U b’xi mod, ahna li nħossuna komdi bil-globalizzazzjoni qegħdin mgħarrqa f’dan kollu.

ŻAGĦŻUGH TA’ TMINTAX-IL SENA...

Żagħżugh Niġerjan ta’ tmintax-il sena x’futur għandu quddiemu? X’johlom? Għaliex hu fqir dan iż-żgħażugh Niġerjan? Il-passat kolonjali tiegħu jista’ jispjegalna xi affarijiet. Jista’ jispjegalna kif

kumpanji multinazzjonali fin-Niġerja, bħax-Shell, għadhom jikkontrollaw l-ekonomija Niġerjana, b’mezzi legali u oħrajn inqas legali. Nistgħu nifhmu għaliex m’hemmx kwiet f’pajjiż bħal dan. Nistgħu nifhmu t-tensjonijiet kbar li jinholqu ta’ kuljum, bejn l-ekonomija dinjija u l-ħajja tqila ta’ kuljum, f’pajjiż bħal dan. U dan iż-żagħżugh jaf x’qed jitlef għax fil-gazzetti, fuq il-billboards, jara x’hemm fil-Punent. Jara lil pajjiżi sinjur fir-riżorsi, imma li dawn qed jitolqu lil hinn. U johlom... Dan *pattern* li rajnieh isehh matul iż-żminijiet. Hekk il-poter, id-dipendenza ta’ pajjiż fuq ieħor, sar inqas politiku u hafna iktar ekonomiku.

U dan iż-żagħżugh jiddeċiedi li jaħrab minn dak kollu; li jirriskja biex il-futur forsi jidhaqlu. U jekk ma jindifinx fl-ilmijiet tal-Mediterran, jasal l-Italja, jew forsi fostna hawn Malta. U jinfetahlu kapitlu ieħor ta’ swied il-qalb...

X’INHU XOGHOLNA?

Fir-relazzjonijiet ta’ bejna u dawn il-povri terġa tidhol l-ekonomija.

“Jehdulna xogħolna”, “il-pajjiż ma jiflahx għalihom”, “Dawn piż”. U dawn il-kummenti jiġu minn haddiema li xi ftit bħal huthom mit-tielet dinja daqu ffit il-faqar, beżgħu u stinkaw mhux ffit għall-hobża ta’ kuljum. U mhux li ma tifhimhiex sitwazzjoni bħal din. Jitkellmu l-iżjed dawk in-nies li jhossuhom f’riskju. U fuq kolloxx il-mexxejja tal-haddiema jiehdu vantaġġ minn din is-sitwazzjoni u qegħdin ikomplu jifirdu lill-haddiema Maltin minn shabhom haddiema Niġerjani, Eġizzjani, Palestinjani, u l-bqija. U jinsew li s-solidarjetà hi l-aqwa arma li kellha l-klasi tal-haddiema biex tegħleb il-kruhat u l-kuntradizzjonijiet ta’ l-ekonomija kapitalista.

Fl-opinjoni tagħna, xogħolna, speċjalment bħala Nsara, hu li nharsu u nifhmu l-affarijiet minn din il-lenti wkoll. U li nsemmgħu lehinna bil-kliem u bl-azzjonijiet tagħna. Xogħolna hu li nemmnu (u nitolbu) li l-affarijiet m’għandhomx ikunu hekk u jkollna l-fidi li mhux se jibqgħu hekk. •

ROKNA GHAT-TFAL

Aħseb u Wiegeb

- Il-bidwi jmidd idu...
a. għall-qoffa b. biex jiekol ċ. għall-mingel (Mk 4,29)
- X'kien jismu l-qaddis minn ta' Abija?
a. Kajfa b. Żakkarija ċ. Nikodemu (Lq 1,5)
- Fejn biddel Ġesù l-ilma f'inbid?
a. Ġerusalem b. Nażaret ċ. Kana (Ġw 4,46)
- Min minn dawn ma kien jitlob magħhom?
a. Pietru b. Ġuda l-Iskarjota ċ. Mattew (Atti 1,13)
- F'liema gżira ġie eżiljat Ġwanni?
a. Patmos b. Ċipru ċ. Malta (Apk 1,9)
- Ġesù qal liċ-ċenturjun...
a. Ma nistax niġi b. niġi jien infejqu ċ. għandi x'nagħmel (Mt 8,7)
- ma' xiex inqabbluha s-Saltna t'Alla?
a. Fjura sabiħa b. Siġra kbira ċ. Żerriegħa tal-mustarda (Mk 4,31)
- L-aṅġlu qallu biex li-tifel isemmih...
a. Toni b. Mikiel ċ. Ġwanni (Lq 1,13)
- F'dawn il-loġoġ kienu joqoġhdu...
a. nies jippassiġġaw b. bejjiegħa ċ. kotra ta' morda (Ġw 5,3)
- Dehrulhom ilsna qishom...
a. tan-nies b. tan-nar ċ. ta' l-art (Atti 2,3)


Ir-rebbieħ jingħata ktieb sabiħ. Dan jittella' bix-xorti mit-twegibiet tajba li jaslulna mhux aktar tard mill-ħmistax tax-xaħar.

Indirizzaw il-twegiba tagħkom hekk:
ROKNA GHAT-TFAL, Dawl Franġiskan,
Kunvent tal-Kapuċċini Floriana VLT 14.

**Ir-Rebbieħa ta' Jannar 2006 hija:
Daphne Anne Pollacco - San Ġwann**

Nifirhulek!

TISLIBA - 60



- Dan kien ixewwex. (Ġuda 11) (5)
- Hekk jagħmlu minn ibni. (Mk 12,6) (6)
- la l-għadab u lanqas din. (bar 1,13) (5)
- u 12. kemm il-bniedem u kemm dan. (Ġona 3,8) (8)
- Rassni mill-ghonq tagħha. (-Ġob 30,18) (4)
- Kornu, ..., ċetra, arpq. (Dan 3,5) (5)
- Ta' Sur u... (Ġdt 2,28) (5)
- Lotra ta' dawn u tfixkil. (2 Mak 2,24) (5)
- Jiġġerrew fuq din. (Żak 1,10) (3)
- Dan nagħmlu fuq iċ-ċetra. (S 49,5) (7)
- Hekk qalulu jagħmel. (Ġw 4,31) (3)
- Ara 4.
- Dawn kienu jibdwew fit-tramuntana. (Ġoż 18,12) (6)
- Ta' l-opri tajba, mhux tas-siġar. (Kol 1,10) (5)
- Fuq liema nahħa qagħad. (Lhud 1,3) (5)
- It-tielet waħda lil dan. (2 Sam 18,2) (5)
- Jgħallmuh... lil oħrajn. (2 Tim 2,2) (5)
- Tajt trobbija u kabbart. (Is 1,2) (7)
- Iżakk reġa' hammilhom. (Ġen 26,18) (4)
- Il-kotba tal-Makkabin. (3)
- Bħalhom fi Kristu. (1 Kor 3,1) (5)
- Għoġol u muntun fuq kull wieħed. (Num 23,2) (5)

RIŻULTAT TAT-TISLIBA TA' JANNAR 2006:

1. Iħobb; 2. Glorja; 3. Nfaħt; 4. u 12. Revvixta; 5. Ismi; 6. Ġusta;
7. Halef; 8. Ersqu; 9. Bir; 10. Hawwilt; 11. Dar; 12. Ara 4.;
13. Tranja; 14. Ittra; 15. Herqa; 16. Idoli; 17. Itqal; 18. Timtedd;
19. Mosé; 20. Art; 21. Resaq; 22. Lejla.

Ir-rebbieħ jingħata ktieb sabiħ. Dan jittella' bix-xorti mit-tislibiet tajba li jaslulna mhux aktar tard mill-ħmistax tax-xaħar. Ibagħtu s-soluzzjoni tagħkom f'dan l-indirizz: **Tisliba Dawl Franġiskan, Kunvent tal-Kapuċċini, Floriana - VLT 14**

**Ir-Rebbieħa ta' Jannar 2006 hija:
Margaret Zammit - San Ġwann. Nifirhulek!**



HIELSA U KUNTENTA F'HAJJA TA' QADI FIS-SKIET

Kelli 15-il sena meta f'disprament bdejt infittex sens f'hajti li jibbilanċja l-vojt li kelli ġewwa f'ija meta minn Malta mort l-Ingilterra mal-familja tiegħi. Din it-tfittxija bdiet twassalni iktar sabiex jiena nsib lil Alla b'mod personali fit-talb u jiena nemmen li dan kien il-bidu għal dan li ġej. Ftit xhur wara, waqt missjoni parrokkjali, il-kelliem qal lil dawk prezenti: "Il-Mulej qed isejjah lilek." Dawn il-kelmiet niffiduni bhall-vleġġa u hassejt li kienu għalija għalkemm ma kontx għadni fhimt eżatt x'kienu jfissru: il-qari, it-talb u li nwieġeb għal riklami vokazzjonali. Wara ftit, mill-kuntatt li kelli ma' kongregazzjoni Franġiskana, kont mahkuma mill-ispirtu ta' San Franġisk t'Assisi u kif hu fittex li jimxi wara Gesù fil-povertà u fis-sempliċità.

Din l-avventura ta' l-imhabba tiegħi hadet rotta oħra meta kelli 18-il sena. F'mument statiku, lehen zghir ġo f'ija kien bhal donnu qed jgħidli b'insistenza biex nerġa' lura lejn l-Klarissi l-Foqra, direzzjoni mhix mistennija għax meta kont ghamilt kuntatt zghir ma' din l-Ordni s-sena ta' qabel, ma hassejtni xejn miġbuda lejhom. Kull ma kont naf hu li kienu Ordni tal-Klawsura, johorġu mill-monasteru biss f'okkażjonijiet rari hafna u speċifiċi u kienet b'anzjetà kbira li jiena ddeċidejt li nżurhom. Dan il pass bidilli hajti. Kif irfist ġewwa l-monasteru, hassejt immedjatament sens qawwi ta' paċi u ferh. Ironikament kien ġo l-gheluq tal-monasteru stess li jien esperjenzajt dan is-sens kbir ta' llibertà u hajja mimlija.

L-Ordni ta' Santa Klara, mgharuf ukoll bhala tal-Klarissi l-Foqra, bdiet fl-1211 meta Santa Klara t'Assisi, li ghexet fi żmien San Franġisk, kienet talbitu biex ihalliha tinghaqad miegħu u ma' hutu f'din il-hajja ġdida li kienu jgħixu huma billi jimxu wara Gesù f'hajja ta' povertà u sempliċità, hajja totalment tiddependi minn Alla. Għalhekk Santa Klara bdiet din is-sezzjoni tan-nisa ta' l-Ordni

Franġiskan, tghin l-hutha f'hajja ddedikata totalment lil Alla fit-talb. Illum l-Klarissi jammontaw għal madwar 20,000 u huma mifruxa fil-hames kontinenti.

Wara l-istudji tiegħi Universitarji rritornajt lura Malta u nghaqadt mal-Klarissi fl-4 t'Ottubru 1987, l-ewwel sena bhala postulanta u fis-sentejn ta' wara bhala novizza. Dawn kienu sentejn intensi ta' formazzjoni, dhalt iktar fil-fond tal-hajja tiegħi ta' talb, tkabbir fl-ispiritwalità tiegħi ta' Santa Klara u tħejjija tal-baži ta' hajja komunitarja flimkien ma' erba' huti zghar oħra. Fl-1990 jiena ghamilt il-Weghdiet Temporanji - għerusija tiegħi mal-Mulej. Tliet snin wara, f'Ottubru ta' 1993, il-holma tiegħi li niddedika lili nnifsi kollni kemm jien lil Alla f'offerta ta' tifhir kienet issiġġillata fil-Weghdiet Solenni għal hajti. Dan kien mument kbir ta' ferh għalija li fisser hajja mimlija għal hafna snin ta' stennija u fl-istess hin kien il-bidu ta' avventura ġdida u eċċitanti ta' mhabba m'Alla.

Kull haġa li kelli f'hajti bhala Klarissa kienet twassalni għand Alla. It-talb, ix-xogħol, il-mistrieħ... Kollha kienu misuġa flimkien f'offerta ta' tifhir lil Alla bhala interċessjoni għal umanità kollha. Lejn u nhar, dan it-talb kontinwaw jitlej lejn l-Mulej waqt li twassal lilu l-ferh u n-niket tan-nies tiegħu, biex jitlej fuqhom il-grazzji tiegħu. Hafna kienu dawk li jiktbulna, iċemplu jew jiġu personalment jitolbuna b'herqa biex nitolbu għalihom u għal dawk kollha li jhobbu. Kull talba li ssirilna hija għalina affirmazzjoni ta' kemm għandu valur it-talb f'hajjina, nimiru 'l barra u mmissu lil hutna nisa u rġiel permezz ta' dan l-appostolat silenżjuż u mohbi. Kull ġurnata ġdida ssahhila fina s-sens ta' hajja mimlija li jien esperjenzajt mill-ewwel darba li jien żort il-monasteru tal-Klarissi 18-il sena ilu u jien għidt lili nnifsi – "Din hija hajja li veru ta' min jgħixha!" •



Ghin lill-Knisja u
lill-Ordni Frangiskan
Kapuċċin fil-Kenja
billi tagħmel...
**BORŻ TA'
STUDJU**

BORŻA TA' STUDJU hija offerta ġeneruża ta' Lm250 li tmur għall-ispejjeż tas-seminaristi Kenjani tagħna kollha li qeghdin ihejju lillhom infushom biex isiru reliġjużi u saċerdoti Kapuċċini.

Din tista' tinghata jew minn persuna waħda jew minn diversi benefatturi li jingħaqdu flimkien. Tista' tinghata anki ftit ftit.

Min jagħmel din l-offerta jkollu sehem kbir fil-ħajja reliġjuża u saċerdotali tal-Kapuċċini Kenjani.

Għal aktar tagħrif ikkuntattja lil:
P. Crispin Tabone OFM Cap,
Segretarju tal-Missjoni, Uffiċċju
Missjoni Kapuċċini, Floriana

Tel: 2123 3874, 2123 4949,
2122 5525.